

श्रीः

मुण्डकोपनिषदि परमधिकपाठाः

श्रीभाष्यादेः सावधानं पठने शांकराद्याहृतपाठापेक्षया अधिका बहवः पाठा लक्ष्येरन् । अत्रोपनिषद्भाष्यं शांकरपाठरीत्यैव यद्यपि प्रवृत्तम्, अथाप्येभिरेवोपनिषद्भाष्यकारैरेतत्पूर्वकृतायां भावप्रकाशिकायामेव पूर्णमुण्डकोपनिषदनुवादस्य कृतत्वात् तत् एव श्रीभाष्याद्याहृतपाठानां ग्रहणं सुकरम् । ततस्तदनुसारेणात्र मुद्रणं क्रियते अव्याख्यातमपि व्याख्यायते । अत्र, मुण्डके निवेशितानामधिकपाठानामादरणे प्रमाणभूताः श्रीभाष्य-श्रुतप्रकाशिकासूक्तयत्तावत्—

(1) (१-२-५) “तत्तापरा ऋग्वेदो यजुर्वेद इत्यादिना धर्मशास्त्राणीत्यन्तेन.....साङ्गस्य सेतिहासपुराणस्य समीमांसस्य वेदस्य ब्रह्मज्ञानोत्पत्तिहेतुत्वात् ।” (श्रीभा. १-२.२३.सू.)

(2) “वेद एव हि ब्रह्मज्ञानहेतुः, धर्मशास्त्रादिकीर्तनं किमर्थम्”

(3) अथद्वया अविधिना हुतमासप्तमात्तस्य लोकान् हिनस्तीत्यस्यार्थ उक्तः

(4) “यस्मात् परं नापरमस्तीत्युक्तसमाभ्यधिकराहित्यसूचनार्थः परमशब्दः

(5) “प्रणवो धनुः शरो ह्यात्मा”, “आत्मानमरणिं कृत्वा” इत्यादिभिरुपासनस्य प्रकार उक्त इत्यर्थः”

(6) “पञ्चकोशपतीकाशं सुषिरञ्चाप्यधोमुखम् । हृदयं तद्विजानीयात् विश्वस्यायतनं गृह्यते इति चतुर्ज्येष्ठ एव तस्योपासनस्य हृदयगुहासंघन्धित्वावगमात्” (१. ५)

सर्व इहोल्लिख्यमाना अधिकपाठाः भावप्रकाशिकादर्शिते मुण्डकोपनिषत्तत्त्वखण्डषट्कपाठे उपलभ्यन्ते इति तत्त्ववैतदानुपूर्वी यथावस्थिता द्रष्टव्या ।

श्रीः

श्रीनिवासपरब्रह्मणे नमः

येनोपनिषदा भाष्यं रामनुजमतानुगम् ।

रम्यं कृतं प्रपद्ये तं रङ्गरामानुजं मुनिम् ॥

श्रीरङ्गरामानुजमुनिविरचितं प्रकाशिकाभिधानं भाष्यम् ।

—*~*~*—

अतसीगुच्छसच्छायमञ्जितोरस्थलं श्रिया ।

अञ्जनाचलशृङ्गारमञ्जलिर्मम गाहताम् ॥ १ ॥

व्यासं लक्ष्मणयोगीन्द्रं प्रणम्यान्यान् गुरुनपि ।

मुण्डकं विदुषा प्रीत्यै व्याकरिष्ये यथामति ॥ २ ॥

श्रीः

श्रीमते श्रीनिवासपरब्रह्मणे नमः ।

श्रीमद्भयो रङ्गरामानुजमहादेशिकेभ्यो नमः ।

उपनिषद्भाष्यपरिष्कारः

श्रीभाष्यसंमताः पाठाः मुण्डके शाङ्करेतरौ ।

श्रुतप्रकाशिकायां येऽदृश्यत्वाधिक्रियागताः ।

अव्याख्यातैरप्यनेकैरिह तैर्मुण्डकं युतम् ।

भावप्रकाशिकापाठमनुरुध्य प्रकाशये ॥

विद्यास्थानं सर्वमालोड्य लभ्यां विद्यां प्राचीमाह यत्रापरेति ।

भक्तिं तज्ज्ञां मोक्षहेतुं परेति श्रीमानेतन्मुण्डकेऽयं धियै नः ॥

श्रीः

मु ण्ड को प नि प त्

[अथर्ववेदीयोपनिषच्छान्तिपाठः—

भद्रं कर्णेभिः शृणुयाम देवाः भद्रं पश्येमाक्षिभिर्यजत्राः ।

स्थिरैरङ्गैस्तुष्टुवांसस्तनूभिर्व्यशेम देवहितं यदायुः ॥

स्वस्ति न इन्द्रो वृद्धश्रवाः स्वस्ति नः पूषा विश्ववेदाः ।

स्वस्ति नस्तार्क्ष्यो अरिष्टनेमिः स्वस्ति नो बृहस्पतिर्दधातु ॥

ओं शान्तिश्शान्तिश्शान्तिः]

प्रथमे मुण्डके प्रथमः खण्डः हरिः ओम् ।

ब्रह्मा देवानां प्रथमः संवभूव विश्वस्य कर्ता भुवनस्य गोप्ता ।

स ब्रह्मविद्यां सर्वविद्याप्रतिष्ठामथर्वाय ज्येष्ठपुत्राय प्राह ॥ १ ॥

विद्याप्ररोचनार्था आरूपायिका आरभ्यते—ब्रह्मा देवानां प्रथमा संवभूव । चतुर्मुखः इन्द्रादीनां देवानामग्रे उत्पन्न इत्यर्थः । स कीदृश इत्यत्राऽऽह—विश्वस्य कर्ता भुवनस्य गोप्ता । विश्वस्य सर्वस्य भुवनस्योत्पादयिता रक्षकश्चेत्यर्थः ।

स ब्रह्मविद्यां सर्वविद्याप्रतिष्ठामथर्वाय ज्येष्ठपुत्राय प्राह । तादृशो ब्रह्मा सर्वविद्याश्रयभूतां ब्रह्मविद्यामथर्वनाम्ने ज्येष्ठपुत्रायोक्तवानित्यर्थः । ब्रह्मविद्यायाः सर्वविद्याश्रयत्वं च, ज्ञातव्ये ब्रह्मणि कृत्स्नज्ञानस्यान्तर्भूतत्वादिति व्यासार्चिरूपादितम् (१-२-२३. सू.) ॥१॥

१. संवभूवेति । यतस्संवभूव, ततस्स विद्यां प्रापेति प्रसिद्धम् । यथा—‘यो ब्रह्माणं विदधाति पूर्वं यो वै वेदांश्च ग्रहिणोति तस्मै’ इति । तदत्र हृदयम् ॥ अन्तर्भूतत्वादिति । अनेन व्यासार्चवचनेन एषविद्यान-

अथर्वणे यां प्रवदेत ब्रह्मा अथर्वा तां पुरोवाचाङ्गिरे (ङ्गिरसे तत्त्वतो) ब्रह्मविद्याम् ।

स भारद्वाजाय सत्यवाह्यः प्राह भारद्वाजोऽङ्गिरसे परावराम् ॥ २ ॥
शौनको ह वै महाशालोऽङ्गिरसं विधिवदुपसन्नः पप्रच्छ—
कस्मिन्नु भगवो विज्ञाते सर्वमिदं विज्ञातं भवतीति ॥ ३ ॥

अथर्वणे यां प्रवदेत ब्रह्मा अथर्वा तां पुरोवाचाङ्गिरे ब्रह्मविद्याम् ।
अथर्वणे यां ब्रह्मा प्रोवाच । तां ब्रह्मविद्यामथर्वनामा ऋषिः स्वशिष्याय
अङ्गी(ङ्गि)र्नाम्ने(अङ्गिरोनाम्ने) ऋषये प्रोवाच । स भारद्वाजाय
सत्यवाहाय प्राह । सः अङ्गीर्नाम ऋषिर्मरद्वाजगोत्राय सत्यवाहनाम्ने
प्रोक्तवान् । भारद्वाजोऽङ्गिरसे परावराम् । परस्मादवरेण प्राप्तेति
परावरा । परावरसर्वविद्याविषयव्याप्तेर्वा परावरा । तामङ्गिरसे प्राहेत्यनुपङ्गः ॥

शौनको ह वै महाशालोऽङ्गिरसं विधिवदुपसन्नः पप्रच्छ ।
महागृहस्थः शुनकपुत्रः समित्पाणित्वादिसास्त्रीयनियमानतिक्रमेणोपगतः
सन् पृष्ठवान् — कस्मिन्नु भगवो विज्ञाते सर्वमिदं विज्ञातं भव-
तीति । हे भगवः ! “उत्पत्तिं प्रलयं चैव भूतानागतिं गतिम् । वेति
विद्यामविद्या च स वाच्यो भगवानिति” इति लक्षणलक्षितः । भगव-
न्नित्यस्य, “विभाषा भवद्भगवत् —” इति नकारस्य रुत्वे अवस्य ओत्वा-
सर्वविज्ञानयोः, कारणविषयकज्ञानं पूर्वं कार्यविषयकज्ञानं पश्चा-
दित्येवं न कार्यकारणभावः, किंतु अमेद इति सिद्धम् ।

२. परावराम् । अत्र शाङ्करम् ‘परस्मात् परस्मादवरेण प्राप्तेति
परावरा, परावरसर्वविद्याविषयव्याप्तेर्वा’ इति । परा एतदन्या
सर्वा अपरा निरुप्रा यतः सा परावरेत्यपि सुवचम् । ‘तस्मिन् दृष्टे
परावरे’ इति मु. २-२ ॥ वक्ष्यते च द्वयी विद्या परा चापरा च ।

भावश्छान्दसः । यथा मृत्पिण्डे विज्ञाते सर्वं मृत्पयं विज्ञातं भवति, एवं कस्मिंश्चिद्वस्तुनि विज्ञाते सर्वं कार्यजातं विज्ञातं भवतीति सामान्यतो भवादृशानां वचनमश्रौषम् । तादृग्वस्तु किमिति प्रश्नार्थः । सर्वनिमित्तोपादानभूतं वस्तु किमितीति यावत् ॥

ननु सर्वमिदमिति शब्देन स्थूलचिदचिच्छरीरविशिष्टं ब्रह्मोच्यते, उत विशेषणमात्रम् ? नाऽऽद्यः ; प्रश्नदशायां शौनकम्याब्रह्मवित्त्वेन ब्रह्मविद् इव इदं बुद्धिशब्दयोर्ब्रह्मपर्यन्तत्वाभावात् । “तेनेदं पूर्णं पुरुषेण सर्वम्” इत्युत्तरवाक्ये ‘इदं सर्वम्’ इत्यस्य विशेषणमात्रे पर्यवसायित्वेन ब्रह्मपर्यन्तत्वादर्थेनेन प्रश्नवाक्यगतस्यापि ‘इदं सर्वम्’ इति शब्दस्य ब्रह्मपर्यन्तत्वाभावात् । न द्वितीयः, विशेषणभूतस्थूलचिदचितोः अक्षर-ब्रह्मभित्तयोर्वक्ष्यमाणाक्षरब्रह्मोपादानकत्वाभावादिति चेत्—

उच्यते । ‘इदं सर्वं’मित्यनेन विशेषणमेव निर्दिश्यते, न विशेष्यम् । अथापि विशेषणस्यापि ब्रह्मोपादेयत्वमस्ति । न हि अभित्तयोरेवोपादानोपादेयभाव इति नियमः । भाविस्थूलावस्थावतः पूर्वभाविः सूक्ष्मावस्थायोगि ह्युपादानम् । अवस्थावत्त्वं च चिदचिदीश्वरा-

३. विशिष्टब्रह्मज्ञाने विशेषणं सर्वं ज्ञातं भवतीति वा, ब्रह्मज्ञानेन मोक्षे सार्वश्याविर्भावात् सर्वं ज्ञातं भवतीति वा नार्थः । किंतु सद्विद्याद्यनुरोधादन्यादृश एवेत्यभिप्रेत्याह—यथा मृदिति ।

‘इदं सर्वं’मित्यस्य विशिष्टार्थपरत्वसिद्धि यद्वेत्यादिना उपरि वक्ष्यन् विशेषणमात्रपरत्वपक्ष एव स्थित्वा, ध्रुतप्रकाशिकोक्तप्रपञ्चन-प्रज्ञापनीयं समाधानमाह—‘उच्यते, इदं सर्वमित्यनेन’ इति ।

भाविस्थूलावस्थावत इति । न च घटादिकं प्रति भ्रमणादि-

णां त्रयाणामप्यस्येव । इयांस्तु विशेषः—अद्वारकावस्थायोगित्वम-
चेतनस्य । जीवस्य तद्धर्मभूतज्ञानद्वारा अचेतनशरीरद्वारा च कर्मकृत-
संकोचविकासोद्यवस्थाश्रयत्वम् । परमात्मनस्तु चेतनाचेतनद्वारकमव-
स्थाश्रयत्वम् [अद्वारकनियन्तृत्वावस्थाश्रयत्वं च] । ततश्च महत्त्वाहंकार-
त्वादिलक्षणभाव्यवस्थायोगित्वस्याचेतनपरमात्मसाधारण्येन परमात्मन
इव चेतनाचेतनप्रपञ्चस्यापि भाव्यवस्थाश्रयत्वेन अक्षरं प्रति उपादेयत्वम-
स्येव । ततश्च 'इदं सर्वं'मिति विशेषणमात्रनिर्देशेऽपि तस्य वक्ष्यमाण-
मक्षग्मुपादानं भवत्येवेति, कस्मिन्नु भगवो विज्ञाते सर्वमिदं
विज्ञातं भवतीति विशेषणमात्रे उपादानमत्र उपपद्यते ।

अत एव महासिद्धान्ते,—'कृत्स्नस्य जगतो ब्रह्मकार्यतया
तदन्तर्यामिकतया च तदात्मकत्वेनैक्यात् तत्प्रत्यनीकनानात्व निषिध्यते'
इति भाष्यव्याख्यानावसरे व्यासार्थे, "विशिष्टयोरेवोपादानोपादेय
भावः । न तु विशेषणीभूतस्य चेतनाचेतनप्रपञ्चस्य ब्रह्मोपादानकत्वम् ।

विशिष्टदण्डादेः, पुत्रादिकं प्रति च पित्रादेर्निमित्तकारणस्यापि
पूर्वभाव्यवस्थायोगितया तत्रतद्वोपादानत्वापत्तिरिति याच्यम्—
भाव्यवस्थावन्तः स्निष्टपूर्वावस्थायोगि उपादानमिति पूर्वविस्थायाः
भाव्यवस्थापन्निष्टव्यस्य विवक्षितत्वात् । भ्रमणादेर्घटाद्यवृत्तिन्वात् ।
अत एव प्रपञ्चं प्रति परमात्मन उपादानस्य प्रपञ्चगताव्यक्तत्वादि-
पूर्वविस्थायाः सङ्कारकं परमात्मगतवाद्युपपन्नम् । न तु नियन्तृ-
रूपपरमात्मगतावस्थामादाय । नियन्तृरूपावस्था तु विशिष्ट पर-
मात्मानं प्रति परमात्मन एव दृष्टाभेदेनोपादानोपादेयभावोपपादने
उपयुज्येत । तदवस्थापन्नं प्रति तदवस्थासमानाधिकरणपूर्वविस्था-
योगि उपादानमिति वा विवक्षितम् ।

शरीरात्मभावस्तु निष्कृष्टविशेषणयोः (णस्य च) निष्कृष्टविशेष्यस्य च ;
चिदचिद्विशिष्टब्रह्मणश्चिदचिद्विशिष्टब्रह्मानियाम्यत्वात् केवलस्य प्रपञ्चस्य
केवलब्रह्मान्तर्यामिकत्वात्" इति पक्षमाश्रित्य, 'तदन्तर्यामिकनयेत्यत्र
जगत इति निष्कर्षकशब्दान्तरमध्याहर्तव्यम्' इत्युक्त्वा, "सन्मूलाः
सोम्येमाः सर्वाः प्रजाः सदायतनाः सत्प्रतिष्ठाः" इति वाक्ये उपादा-
नोपादेयभावप्रतिपादके,—“सन्मूलाः, सत्प्रतिष्ठाः” इत्यत्र प्रजाशब्दस्य
ब्रह्मपर्यन्तत्वम् सच्छब्दस्यापि सूक्ष्मचिदचिद्विशिष्टब्रह्मपरत्वम् ; सदाय-
तना इति शरीरात्मभावप्रतिपादकांशे तु प्रजाशब्दस्य विशेषणमात्र-
परत्वम् सच्छब्दस्य विशेष्यमात्रपरत्वम् ; ब्रह्मणो ब्रह्मान्तर्यामिक-
त्वासंभवात्, केवलप्रपञ्चस्य विशेष्यमात्रान्तर्यामिकत्वेऽपि विशिष्टा-
न्तर्यामिकत्वाभावात्”— इत्युक्त्वा,—अस्मिन् पक्षे सकृत्प्रयुक्तस्य प्रजा-
शब्दस्य वैरूप्यम्, सच्छब्दानां च वैरूप्यम्, जगत इति शब्दान्तरा-
ध्याहारादिलक्षणभाष्यक्लेशश्च पर्यालोच्य, “प्रजाशब्दस्य विशेषणमात्र-
परत्वमेव ; सच्छब्दस्यापि विशेष्यमात्रपरत्वमेव । न च, विशेषणीभूत-
चिदचिद्वर्गस्य सदुपादानकत्वं नास्तीति शङ्क्यम् ; तस्यापि भाव्यवस्था-
वत्त्वेन विशिष्टस्येव विशेषणस्यापि ब्रह्मोपादानकत्वसंभवादिति स्वाभिमतं
पक्षान्तरमुपन्यस्तम्—“यद्वा जगत इति निष्कर्षक शब्दः” इत्यादिना ।

“आत्मेति तूपगच्छन्ति—”इति भाष्यादौ, ‘सर्वस्य चिदचिद्वस्तुन-
स्तज्जत्वात् तल्लत्वात् तदनत्वात् तन्नियाम्यत्वात् तच्छरीरत्वाच्च सर्वस्याय-
मात्मेति शरीरत्वोपादेयत्वयोः सामानाधिकरण्यं बहुकृत्व उद्घोषितम् ।
न चैतदन्यथा कर्तुं प्रभवाम् । “प्राज्ञेनाऽऽत्मना सपरिष्वक्तः” इति

वाक्ये प्राज्ञशब्दिते मित्रे परमात्मनि जीवस्य परिष्वङ्गरूपल्यध्रुवणाच्च
न च—परिष्वङ्गो न लय, किंत्वन्य एव ससर्गविशेष—इति वाच्यम्,
“स्वाप्ययात्” इतिसूत्रभाष्यतद्व्याख्यानग्रन्थपर्यालोचनाया(नया) तथो
समानार्थकत्वस्योपलभ्यमानत्वात् । न च—जाग्रदाद्यवस्थागतरागद्वेषादि
कालुष्ययुक्तजीवविशिष्टस्य परमात्मन तद्रहितजीवविशिष्टपरमात्मरूपेण
वस्थानमेव, “सता सोम्य तदा सपन्नो भवति” इति वाक्यस्यार्थो-
ऽभ्युपेत, स एव, ‘प्राज्ञेनाऽऽत्मना इति वाक्यस्याप्यर्थोऽस्तिवति
वाच्यम्, तथा सति अस्य वाक्यस्य जीवपरमेदासाधकत्वेन ‘सुषुप्त्यु-
क्तान्त्योर्भेदेन’ इतिमूलासंगतिप्रसङ्गात् ।

न च—भाष्यवस्थावत् सर्वमुपादेयम्, पूर्वावस्थावत् सर्वमुपादानं
चेत्—भाषिमहत्त्वाहकारत्वाद्यवस्थावत्परमात्मानं प्रति अन्यक्तत्वलक्षण
पूर्वावस्थाश्रयस्याचेतनस्याप्युपादानत्वप्रसङ्ग । अतो भाष्यवस्थावत्तद

अन्यक्तत्वलक्षणेति । अचिदाद्यवस्थायास्सद्वारक परमात्मगत
त्वाङ्गीकारात् उपादानत्वनिवृत्तचनघट्टे स्वनिष्ठत्वमपि परमात्मनिष्ठत्व
रूपमन्यक्तत्वेऽक्षतमिति भाव । व्यासार्था इति । तदुक्तं समाधान
द्विविधम्—अन्यक्तत्वाद्यवस्थाया अचिन्मात्रगतत्वेऽपि ब्रह्मणस्तथो-
गित्वं भवति, चक्र मुञ्जा कदलीन्यायेन विशिष्टस्यैव ब्रह्मण्यथा अचितो
ब्रह्मस्वरूपान्तर्गतत्वादित्येकम् । अचिदवस्थाया विशेष्यब्रह्मापि व्यव-
धानेन आश्रयः पुरुष-पर्यङ्ग-भूतलन्यायादिति चान्यत् । तत्र चक्र
मुखादिपदानां समुदायप्रचनवादेकदेशमात्रसम्बन्धे सत्यपि समुदाय-
सम्बन्धितया व्यवहारः, पटैकदेशे दग्धेऽपि पत्रे दग्ध इति व्यवहारस्य
भाषिततया तद्वीत्या युक्तः । अचिन्मात्रगतावस्थामादाय ब्रह्मणि
तथोगित्वं तु दुर्वचम् । ब्रह्मेश्वरादिपदानां चिदचिदीश्वरसंघातना-
चित्वाभावादिति विमृश्य प्रथमसमाधानत्यागेन द्वितीयग्रहणम् ।

भिन्नं पूर्वावस्थायोग्येव उपादानमिति वक्तव्यम् । ततश्च इदंशब्दवाच्यस्य विशेषणस्य न ब्रह्मोपादानकत्वमिति वाच्यम्—भाव्यवस्थावतः पूर्वावस्थायोगि यत् कारणम्, तत् उपादानमित्युक्तावतिप्रसङ्गाभावात् । भाव्यवस्थावद् ब्रह्म प्रति अचेतनस्य हेतुत्वग्राहकप्रमाणाभावेनोपादानत्वाभावेऽपि, ब्रह्मणः सर्वकार्यकर्तृत्वश्रवणेन भाव्यवस्थावदचेतनांशं प्रत्यप्युपादानत्वे नानुपपत्तिः ।

नन्वव्यक्तत्वमहत्त्वाद्यवस्थाया अव्यक्तमहदादिनिष्ठत्वेऽपि ब्रह्मनिष्ठत्वाभावेन पूर्वावस्थायोगित्वाभावात् कथमुपादानत्वमिति चेत्— अत्र व्यासार्थाः प्रकृत्यधिकरणे— ,

“ब्रह्मणश्चिदचिच्छरीरकतया प्रकृतेर्ब्रह्मस्वरूपान्तर्गतत्वेन प्रकृत्यवस्थानां ब्रह्मावस्थात्वात् । न हि विशेष्यमात्रं विशिष्टस्य स्वरूपम् । विशिष्टस्य वस्तुनो विशिष्टमेव हि स्वरूपम् । न हि घटस्य मृन्मात्रं स्वरूपम्, अपि तु घटत्वविशिष्टम् । ननु यदि विशेषणमपि स्वरूपान्तर्भूतम्, तर्हि दण्डादयः संयोगादयश्च स्वरूपं स्युः ॥ न । यावद्द्रव्यभाविनाम् अपृथक्सिद्धविशेषणानामेव स्वरूपान्तर्भावात् । किञ्च घटादिवस्तुन उदकाहरणादितत्तदसाधारणकार्ययोग्य(ग्यत्व)मेव स्वरूपम्, न मृन्मात्रम् ; पिण्डेष्टकादीनामपि घटस्वरूपत्वप्रसङ्गात् । घटस्योदकाहरणं प्रति योग्यता नाम अच्छिद्रघटत्वमेव । यस्य वस्तुनो यत् कार्यं यदाकारन्वयव्यतिरेकानुविधायि, स आकारस्तस्य वस्तुनस्तत् कार्यं प्रति योग्यता । यथा वहेरुष्णत्वं स्फोटजनने, यथा च परशोर्नैशित्यं छेदने, यथा च मृदो मृत्त्वं घटादिपरिणामे, श्लक्ष्णार्द्रभावश्च, एवं प्रकृति-

पुरुषकालाश्च (ला) जगद्रूपेण बहुभवने परमात्मनो योग्यतास्यानीया
अयुतसिद्धप्रकारा । अत एव हि क्वचित् शक्तिशब्देन जगदभिधीयते ।
कार्योपयोग्यपृथक्सिद्धविशेषण हि शक्ति । सा च योग्यता योग्यवस्तुन
स्वरूपान्तर्गता । अतो महदाद्यवस्थाश्चिदचिद्विशिष्टब्रह्मस्वरूपगता इति नाव
स्थाश्रयत्वासिद्धिः । यतो विशिष्ट ब्रह्मस्वरूपम्, अत एव हि, “तदूयथा
रथस्यारेषु नेमिरर्पिता नाभावरा अपिता, एवमेवैता मृतमात्रा प्रज्ञामात्रा
स्वर्पिता प्रज्ञामात्रा प्राणेऽर्पिता ” इति अरनाभिष्टान्त उपन्यस्यते । न
हि नाभिमात्र रथचक्रम्, किंतु नाभिवत् अरनेमी अपि स्वरूपान्तर्गते ।
तथा, “अङ्गुष्ठमात्रं पुरुषोऽन्तरात्मा सदा जनानां हृदये सन्निविष्टः ।
तं स्वाच्छरीरात् प्रवृहेन्मुञ्जादिवेपीकाम्” इति मुञ्जेपीकादृष्टान्तश्च
श्रुतः । न हि इपीकामात्रं मुञ्जः, किंतु बाह्यदलविशिष्टेपीका हि
मुञ्जस्वरूपम् । विशेष्याशस्य दृष्टान्त इपीका । तथा—

“यथा हि कदली नान्या त्ववयवान्नाथ जायते ।

एव त्रिधस्य नान्यत्व(स्ता)त्वं चापी(त्वं मायी)श्चर हृदयसे॥” (वि पु)
इति त्ववयवकदलीदृष्टान्तश्च चिदचिद्विशिष्ट ब्रह्मस्वरूपमवगमयति । न
हि बाह्यत्वपक्षेण विना काण्डमात्रं कदली, अपि तु त्ववयवविशिष्ट
काण्डस्वरूपा । एव विश्वविशिष्ट त्वस्वरूपम्, तत्र विशेष्यमृतस्त्व
विशेषणाशविलक्षणश्च हृदयसे’ इति र्थः । इयान् भेद — नाभिपीका-
काण्डानाम् अरनेभिर्बाह्यदलत्ववयवानां च अचेतनतया मिथोनियन्तृ-
नियाम्यभावाभावाच्च शरीरशरीरिभावः । अत एव नेम्यादिशब्दाश्च न

विशेष्यवाचका । इह तु नियन्तृनिग्राम्यभावादिना शरीरात्मभाव
सभवात् शरीरवाचिन शब्दा ब्रह्मपर्यन्ता इति । अतः [एव] महदाद्य
वस्थाना विशिष्टब्रह्मस्वरूपगतत्वादुपादानत्व मुख्यम् ।

किंच मा भूत् प्रकृतिपुरुषयो स्वरूपान्तर्भाव , तथाऽपि मुख्य
त्व युक्तम् । न हि शरीरद्वारक ब्रह्मणो महदार्थ्युपादानत्वममुख्यम्,
कारणतानिर्वाहकव्यवहितत्वात् , ज्वालाव्यवहितस्य काष्ठस्य पाक प्रति
करणत्वप्रत् । ननु मृद्व्यवहितस्यापि कुलालस्य घट प्रत्युपा-
दानत्व स्यादिति चेन्न , स्निग्धमृत्पिण्डव्यवहितत्वात् । [अत्र स्वापृथ
विसद्व्यवधानादुपादानत्वमविरुद्धम् ।] ननु तथाऽप्युपादानस्य कार्या
वस्थाश्रयत्व वाच्यम् । कथं व्यवहितस्य अवस्थाविशेष प्रत्याश्रयत्वम्—
उच्यते—कुम्भोदरसमृत्तमम्भ प्रति पुरुषस्येव, परमात्मनो महदाद्य
वस्थाश्रयत्वमुपपन्नम् । न च पुरुषस्याम्भोधारककुम्भधारकत्वमेव, ना
म्भोधारकत्वमिति वाच्यम्—तथा सति अम्भोधारणजनितश्रमो न स्यात् ।
किं च अव्यवहितादपि व्यवहितस्याऽऽश्रयत्व मुख्यं दृश्यते । यथा
आस्तरणाशुकादपि पर्यङ्कस्य , यथा दर्भेभ्यो भूतलस्य । अव्यवहित
मप्यशुक न पुरुषस्य धारकम् , असामर्थ्यात् । श्रममुखविधायक
विस्तीर्णमशुक हि न पदव्यास धारयितुं नभवति । कूपच्छादका हि
दर्भास्तत्र निहितपद पुरुष(निहित पुरुषपद) न धारयन्ति । तस्मादशुकस्य
दर्भाणां च धारणासामर्थ्यात् पर्यङ्कभूतलयोरेव सामर्थ्यादास्तरणदर्भाणां
पुरुषसयोगमालं यवधायकत्वमेव । अतः परमात्मनः सर्वावस्थाश्रयत्व
मुख्यमिति जगदुपादानत्व मुख्यमेव ।

ननु जगदुपादानाव्यक्तशरीरकत्वेन जगदुपादानत्वमुच्यते चेत्, वैशेषिकादिपक्षाद् भवत्यक्षस्य को भेद । निश्चाम्यविशेषो हि शरीरमभिमतम् । जिदचितोरीश्वरभैर्यत्वं तन्मतेऽप्यस्तीति चेत् — महत्तरोऽयं पर्यनुयोग । 'वैशेषिकाश्चेत् अप्रामाणिकमेव ब्रूयुः, तदुक्तं चेत्, अनादरणीयमिति न न प्रतिज्ञा । असदुक्तार्थस्तदङ्गीकृत्येत्, का न क्षति । किञ्च साम्यमपि दुरुपपादम् । आकाशकालदिगात्मवर्गस्येश्वरधार्यत्वाद्यनभ्युपगमात् ” —

इत्याहुः । ततश्च ब्रह्मणो जगदुपादानत्वे नानुपपत्तिः ॥

ननु तथाऽपि ब्रह्मज्ञानाच्छरीरभूतप्रपञ्चज्ञानं नोपपद्यते, तस्य तद्विद्यत्वात् । न च सूक्ष्मचिदचिद्विशिष्टस्वरूपे ब्रह्मणि ज्ञायमाने सर्वं स्यापि तदन्तर्गतत्वात्, 'वने ज्ञाते तदन्तर्गतं पनसो ज्ञातो भवति' इतियत्, प्रपञ्चो ज्ञातो भवतीति निर्देश उपपद्यतामिति वाच्यम् — 'सत्यं ज्ञानमनन्तं ब्रह्मेति लक्षणानाश्रयस्य चेतनाचेतनरगस्य ब्रह्मस्वरूपान्तर्भावे प्रमाणमावात् । न च, "विशेष्याशस्य लक्षणं सत्यज्ञानादि, ("सत्यं ज्ञानमनन्तम्" इत्यादि,) विशिष्टस्य जिज्ञास्यस्य ब्रह्मणस्तु लक्षणं जन्माद्येवेति सूत्रकाराभिप्रायः" इति जमादिसूत्रे व्यासैर्यिरुक्तमिति वाच्यम् — कारणशोधकवावययोर्भिन्नविषयकत्वस्यासंगतत्वात्, "आत्मन आकाशः सम्भूतः" इति आत्मन एवोपादानत्वाभिधानाच्च ।

एव मिद्वयोरुपदानोपादेयभावस्यापनेऽपि स्वर्धमिदमिति विशेषणमात्रग्रहणे, कस्मिन्नु भगव इति प्रवृत्तवाक्यार्थासामञ्जस्यमेवेति शङ्कते ननु तथापीति । नचेत्यादि । अत्र, भूमदिद्याया "यत्र नान्यच्छृणोति" इति वाक्यस्य श्रीभाष्यचर्णितोऽर्थोऽनुसर्धेयः ।

किंच—“न सन्ति यत्र सर्वेते नामजात्यादिकल्पनाः ।

सत्तामात्रात्मके ज्ञेये ज्ञानात्मन्यात्मनः परे ॥”

“प्रकृतिर्या मयाऽऽख्याता व्यक्ताव्यक्तस्वरूपिणी ।

पुरुषश्चाप्युभावेतौ लीयेते परमात्मनि ॥”

“अव्यक्तं पुरुषे ब्रह्मन् निष्कले संश्लीयते ।” “तमः परे देव एकी-
भवति” इति प्रमाणप्रतिपन्नस्य अव्यक्ततमःशब्देन(?) (विदिताचेतनादि?)
लयाधिष्ठानभूतस्यैव ‘अक्षरात् परतः परः’ इति चिदचित्कारणभूतस्यैव
प्रतिषिपादयिषिततया तत्र चिदचिदनुप्रवेशस्य वक्तुं (कुम् ?) शक्य-
त्वात् ; चिदचिल्लेशलक्षणासदंशानुप्रवेशे सत्तामात्रात्मकत्वभङ्गप्रसङ्गात् ।

अस्तु वा विशिष्टं ब्रह्म । तथाऽपि “वाचाऽऽरम्भणं विकारो
नामधेयं मृत्तिकेत्येव सत्यम्” इति श्रुतौ एकविज्ञानेन सर्वविज्ञानस्यो-
पादानोपादेयाभेदेनैवोपपादिततया, इह, ‘इदं सर्वं’मिति इदंतात्पर्य-
तया प्रतीयमाने विशेषणभूते जगति विशिष्टाभेदासंभवात् ॥ ‘शरीर-
गतावस्थायाः शरीरनिष्ठत्वम्’ इति यदुक्तम्, तत्तु सर्वलौकिकतान्त्रिक-
विरुद्धम्, “न तु दृष्टान्तभावात्” इति सूत्रभाष्यविरुद्धं च ॥ पूर्वा-
वस्थाश्रयनियन्तृत्वमेवोपादानत्वमित्यस्य च परिभाषामात्रत्वात् ।

किंच उत्पाद्यं ह्युपादेयं भवति । उत्पाद्यं च भवन्मते न द्रव्यम् ;

लेशलक्षणेति । सूक्ष्मांशरूपेत्यर्थः । ननु कस्यापि मते
अशुद्धात्मन उपादानत्वस्यायोगादसंमतेऽपेक्षितविशेषणविशिष्ट-
मुपादानमिति युक्तितः शास्त्रतश्च सिद्धमित्यत्राह अस्तु चेति ।

तस्य नित्यत्वात् । शब्दस्पर्शादिलक्षणाद्रव्यरूपावस्थाया एवोत्पत्तेः । तस्याश्च
 ब्रह्मणाऽभेदगन्धस्यैवामावात् । ननु घटत्वावस्थैव घटद्रव्यस्योत्पत्ति
 मृत्पिण्डस्य विनाशश्च । द्रव्यस्योत्तरसंस्थानयोगः तत्पूर्वसंस्थानसंस्थितस्य
 विनाशः, स्वावस्थस्य तूत्पत्तिः । अत्रस्याया उत्पत्तिमत्त्वबोधनमुत्पत्ते
 रूपातिमत्त्वबोधनमिव जात्युक्तिर्भवति । पृथक्प्रतिपत्तिकार्यानिर्हयर्मा पृथ
 गुत्पत्तिनिरपेक्षा । अत एव द्रुत्पत्त्यादेरुत्पत्त्यादिनैरपेक्ष्यम् । तस्मात् अपृथ
 क्सिद्धधर्मास्तु स्वयं धर्मिण उत्पत्त्याद्यवस्थामृता । अनोऽवस्थैव वस्तुन
 उत्पत्तिः । न तु अत्रस्याया उत्पत्तिर्नामास्तीत्यारम्भणाधिकरणभाष्य-
 श्रुतप्रकाशिकयोरुपपादितमिति चेत्—न, घटत्वावस्थाया एव घटो-
 त्पत्तिमृत्पिण्डविनाशरूपत्वे यावद्घटत्वावस्थासत्त्वम्, घट उत्पद्यते,
 मृत्पिण्डो नश्यतीति धीप्रसङ्गः, न तु घट उत्पन्नः, मृत्पिण्डो विनष्ट
 इति । न च घटत्वावस्थागताऽऽद्यक्षणासन्न्य एव घटस्योत्पत्तिरिति
 वाच्यम्—यस्य द्वागन्तुकत्वम्—आद्यक्षणासन्न्य, अभूत्वा भवत वा,
 न तस्योत्पत्तिः, यस्य तु तत्तास्ति, तस्योत्पत्तिरित्यपि परिभाषामाहत्वात् ।
 घटे रूपरसादिषु, सयोगे च जायमाने घटो (तदाधयो)त्पत्तिर्यत्रहारा
 भावात् । “अन्यतरकर्मज उभयकर्मज सयोगज” (वै द) इत्यादिप्रतीति
 व्यवहारादिकं सर्वं निर्मूलं स्यात् । “छन्दासि यज्ञा ऋतवो घनानि”,
 “छन्दासि जज्ञिरे तस्मात्” इत्यादीनां वेदाद्युत्पत्तिवृत्तिपादकानामभा-
 माप्य स्यात् । शब्द उत्पन्न इति प्रतीतिव्यवहारौ न स्याताम्, आकाश
 उत्पन्न इत्येव प्रतीतिव्यवहारौ स्याताम् । अपृथक्सिद्धधर्माणामुत्पत्ति
 विनाशभावे शरीरस्योत्पादविनाशी न स्याताम्, आत्मन एव ती

स्याताम् । किं बहुना—ईश्वरव्यतिरिक्तस्य कस्याप्युत्पादविनाशौ न स्याताम् ; ईश्वरस्यैव तौ स्याताम् । नन्वपृथक्सिद्धस्याद्रव्यस्यैवोत्पत्तिविनाशौ नाभ्युपेयेते ; द्रव्यस्य तौ स्त एवेति चेन्न ; विनिगमकाभावात् ; वैपरीत्यस्यापि सुवचत्वाच्च ।

किंच प्रकृतिरूपादानम् ; विकार उपादेयमिति निर्विवादम् । “वाचाऽऽरम्भणं विकारो नामधेयम्” इत्यत्र घटत्वावस्थाया एव विकारशब्देनाभिहिततया, “यथा सोम्यैकेन मृत्पिण्डेन सर्वं मृण्मयं विज्ञातं स्यात्” इति पूर्ववाक्येऽपि विकारार्थमयट्प्रत्ययेन तस्या एवाभिधातुमुचिततया तस्या एवोपादेयत्वं सिद्धवत्कृत्य विज्ञातत्वाभिधानात्, भवन्मते चावस्थाया ज्ञातत्वासंभवादनुपपत्तिस्तदवस्थैव । न च, ‘सर्वं मृण्मयं विज्ञातं स्यात्’ इत्यत्र मयट्प्रत्ययार्थविकारस्तु अवस्थावान् । ‘वाचाऽऽरम्भणं विकारः’ इत्यत्रावस्था विकारशब्देनोच्यते । ‘मृत्तिकेत्येव सत्यमित्यभेदप्रतिपादनांशेऽनुपक्तेन मृण्मयमिति पदेन पुनरप्यवस्थावान् विकारः परामृश्यत इति वाच्यम्—अस्या उत्तेरहृदयङ्गमत्वात् । तस्मात्, ‘सर्वं मृण्मयं’, ‘वाचाऽऽरम्भणं विकारः’, “मृत्तिकेत्येव सत्य”मिति स्थलत्रयेऽप्यैकरूप्यमेव वक्तव्यम् । तस्मात् विकाररूपावस्थाया युष्मन्मते ज्ञातत्वानभ्युपगमात् एकविज्ञानेन सर्वस्य तदभिन्नस्य विकारस्य ज्ञानमनुपपन्नमिति चेत्—

उच्यते—[प्रकृतौ ज्ञातायां विकृतिर्ज्ञाता भवतीत्यस्यायमर्थः ।] प्रकृतिविकृत्योः कारकन्यापारवैयर्थ्यप्रसङ्गाद् भेदसत्त्वेऽपि पृथक्स्थिति

उच्यत इति । उपादानत्वनिर्वचनविषये चादिनां नानाप्रक्रिया-

प्रतिपत्त्यनर्हत्वेन पृथक्सत्ता नास्तीति सिद्धम् । ततश्चाभिन्नसत्ताक
कारणम्, उपादानम्, प्रकृति, आत्मेति पर्यायाः । तत्र च नैयायिका
तदेव स्फुटतरविवेकप्रकार(श)रहितम्, 'अयुतसिद्ध कारणम्' 'सम-
वायिकारणम्' इति व्यवहरन्ति । कार्यभिन्नाभिन्न कारणमुपादानमिति
भेदाभेदवादिनः । भिन्नतयाऽभिन्नतया वा दुर्वचः कारणमिति केचित् ।
भिन्नत्वे सति अभिन्नसत्ताक कारणमित्यन्ये । अस्माकं तु भिन्न
योरप्युपादानत्वाभ्युपगमादभिन्नसत्ताकारणत्वलक्षणमपृथक्सिद्धकारण-
त्वमेवोपादानत्वमिति समतम् । घटशरावादिरूपादस्यैव विकारः ।
“घटशरावादिनानासस्यानरूपविकारापन्न नानानामधेयमपि मृत्तिका-
सस्यानिशेषत्वात् मृद्द्रव्यमेवेत्यमवस्थितम्” इति चेदर्थसंग्रहेऽव-
स्थाया विकारत्वकथनात्, तस्य च मृदश्च दण्डघटयोरिव पृथक्स्यमिति
प्रतिपत्त्योरभावात्तदपृथक्सिद्धत्वेन घटापृथक्सिद्धकारणत्वरूपस्योपादा-
नत्वस्य मृदि सत्त्वात् मृदो घटशरावादि प्रति प्रकृतित्वमात्मत्व च ।
ततश्च तस्या मृदि ज्ञाताया घटशरावादिरक्षणतदवस्थारूपविकृतीना
पृथक्स्यनिप्रतिपत्त्यनर्हणा मृत्सत्तया सत्तावत्त्ववत् मृज्जाततयैव ज्ञातता
श्रयत्वात् सर्वमिदं विज्ञातमिति शक्यते वक्तुम् । एव नक्षत्रोऽपि
दर्शनाद्वैक रूप्य नास्तीति अनुमत्वं प्रामाणिरन्तुपरिस्थितिज्ञानुसृत्य
किञ्चिद्रूपेण तन्निर्वचनीयम् । तत्र भाष्यप्रस्थापक इति पूर्वोक्तमुपा-
दानत्वं भिन्नेत्याभिन्ने च कारणेऽनुगतमेव । परन्तु त्वस्य नाशान्द
रूपादीनामुपादेयत्वात्तद्व्यवस्थिताया शक्तितया तदनुगोपेनापृथक्सिद्ध-
कारणरूपमुपादानत्वं निरुच्य एवमिदं निदर्शयन् भूतसर्व-
विज्ञानमप्युपादान इत्युक्तं भवति ।

244 सपरिष्कारभाष्योपेता मुण्डकोपनिषत् मु. 1, ख. 1.

चेतनाचेतनसमस्तप्रपञ्चं प्रति अपृथक्सिद्धकारणत्वेन सर्वात्मतया सर्वस्य ततो भिन्नत्वेन प्रदर्शनायोग्यतया ज्ञातव्यं सिद्धम् ।

ननु भाष्येपि, “केवलभेदवादिनाद्यात्यन्तभिन्नयोः केनापि प्रकारेणैवयासंभवादेव ब्रह्मात्मभावोपदेशा न संभवन्तीति सर्ववेदान्त-परित्यागः स्यात्” इति केवलभेदस्य प्रतिक्षिप्तत्वात्—

१“एकत्वे सति नानात्वं नानात्वे सति चैकता ।

अचिन्त्यं ब्रह्मणो रूपं कस्तद्वेदितुमर्हति ॥”

इति स्मृतिवशात् जगद्ब्रह्मणोर्भिन्नाभिन्नत्वमेव भगवतो भाष्यकारस्याभिमतम् । ततश्च कार्याभिन्न कारणमुपादानमित्येवास्तु । एवं सति सर्वस्यापि तदभिन्नत्वात् सर्वनिष्ठानमप्युपपद्यते । “हरेर्न किञ्चिद्व्यतिरिक्तिमस्ति”, “एकः समस्तं यदिहास्ति किञ्चित् तदच्युतो नास्ति परं ततोऽन्यत्”, “एकं सदैकं परमः परेशः स वासुदेवो न यनोऽन्यदस्ति” इत्यादिनिषेधाश्च केवलभेदाश्रयनिषेधकतयोपपद्यन्ते । केवलभेदपक्षे शरीरमूतस्य जगतः आत्मभिन्नत्वात् भिन्ननिषेधो नोपपद्यते । अतः कार्याभिन्नं कारणमुपादानमित्येवास्त्विति चेत् ; न—“भेदाभेदवादे तु ब्रह्मण्येवोपाधि संसर्गात् तत्प्रयुक्तजीवगता दोषा ब्रह्मण्येव प्रादुष्युरिति निरस्त

१ अत्र सत्यन्तेन एकत्वनानात्वयोर्योग्यव्यावगमनात् पूर्वं पादाश्लेषाया द्वितीयपादार्थस्य भेदात् एकत्वप्रसंगाच्च एकत्वमविभक्तानामरूपत्वम् नानात्वं कार्याकारणविभक्तानामरूपत्वमित्यर्थं विहाय वेदार्थसंग्रहे एवं व्याख्यातम्—प्रशासितव्ये-कत्वे सति नानाप्रकारकत्वं नानात्वम्, नानारूपत्वे सति एकत्वमद्वितीयत्वं समाभ्यधिकराहित्यमिति । एष सिद्धान्तोऽर्थः ।

निखिलदोषकल्याणगुणात्मकब्रह्मात्मभावोपदेशा हि विरोधादेव परि
 युक्ता स्युः” इति तत्रैव भेदाभेदपक्षस्य भाष्ये दूषितत्वात् । “ब्रह्मा
 ज्ञानपक्षादपि पाषीयानय भेदाभेदपक्षः” इति वेदार्थसंग्रहेऽतिनिर्दिष्ट
 त्वात् भेदाभेदवादो न भाष्यकाराभिमतः । ननु यदि भेदाभेदवादो न
 भाष्यकाराभिमतः, कथं तर्हि “केवलभेदवादिना चात्यन्तमिन्नयोः”
 इति भाष्यमुपपद्यताम् । शरीरात्मभावो ह्यत्यन्तभेद एव । प्रकार
 प्रकारिभावो हि भेदरूपः । नियमेव प्रकारप्रकारिभावलक्षणं शरीर
 शरीरिभावो हि नियमोऽस्य रूप इति शरीरात्मभावे केवलभेद एव
 दृढीकृतो भवति । अत एव । “अभेदेऽपि हि भेदेनैव नमधीयते” इति
 शरीरात्मभाव एव भेदत्वेन वर्णित इति चेत्—उच्यते । ‘अत्यन्त
 मिन्नयो रित्यादिभाष्यस्यायं भावः—लोके ह्येवमव्यवहारे स्वरूपैव
 तन्तम् । तदभावे देशादिलक्षणप्रकारैवम्, यथा ‘साय गोष्ठे सर्वे गाव
 एकीभवन्ति,’ ‘राजान एकोभूताः’, एको ब्रीहिरित्यादौ देशबुद्धि
 जात्याद्यभेदतः । इह तु जगद्ब्रह्मणो स्वरूपतो मिन्नयोः केनचिदा
 कारेणाभेदो वक्तव्यः । स क इति विचारे—अपृथग्विसद्विशेषणत्व
 मिति सहस्रवृत्त्वोऽभ्यन्ता(स्याः)पृथग्विसद्वपदप्रयोगात् सिद्ध्यैवमेव
 भाष्यद्वन्द्वमभिमतमिति प्रतीयते । सिद्धिर्नाम स्थितिः प्रतिपत्तिश्च । “पृथक्
 स्थितिप्रतिपत्तियोग्यः” इति भाष्यादिभिः शेषु बहुशो व्यवहारदर्शनात् ।
 स्थितिप्रतिपत्त्योरैवम् अवयवावयवविजातिव्यक्तिगुणगुणस्थलेषु पृथ
 ग्विस्थितिप्रतिपत्त्योरभावादवसीयते ।

ननु घटो भूतले वर्तते, नीलादिगुणस्तु घटे । तथा गन्धरस

शब्दानां द्रव्यप्रतिपत्तिमन्तरेणापि पृथगप्रतिपत्तिर्दृष्टा । अतः कथं
स्थितिप्रतिपत्त्यैवमुपपद्यताम् । न च—

“तावेवायुतसिद्धौ द्वौ विजातयौ ययोर्द्वयोः ।

अनश्यदेकमपराऽऽश्रितमेवावतिष्ठते ॥”

इति तार्किकोक्तमयुतसिद्धत्वेमेवापृथग्विसद्वत्त्वमिति वाच्यम्, तथा हि
सति नियताश्रयाश्रयिभावलक्षणायुतसिद्धत्वस्य भेदैकसाधकत्वेन प्रकारै-
वयासाधकत्वादिति चेत्—न ।

“पृथगप्रतिपत्तिकार्यार्हाणामेव पृथगुत्पत्त्यादिकमपेक्षितम्”

इत्यादिश्रुतप्रकाशिकामन्यपर्यालोचनायाम्, यस्योत्पत्तिविनाशापस-
त्तादिकमाश्रयोत्पत्त्यादिनैव व्यवहियते, तत् तदपृथग्विसद्वत्त्वमिति फलति ।
ततश्च [यत् १] यदुत्पत्त्या ‘उत्पद्यते’ इति व्यवहियते, यत्सतया
सदिति व्यवहियते, न तु सत्त्वान्तरमपेक्षते, तत् तदपृथग्विसद्वत्त्वमिति ।
ततश्च विवृते प्रकृतिसत्तातिरिक्तसत्ताशून्यत्वादभिन्नसत्ताकारणत्वमुपा-
दानत्वम् । तदेव चाऽऽत्मत्वम् । इदम्, ‘तज्जत्वात्तदन’ गतुं तन्नियाम्य

1. ययोर्द्वयोरपराधाराधेयभूतयोर्मध्ये एकम् आधेयभूतम् अप-
राधितमेव अन्यनिष्ठमेव सदा वर्तते, तयोरयुतसिद्धशब्दवाच्यत्वम् ।
यु मिश्रणामिश्रणयोः । युवसिद्धौ पृथक्सिद्धौ । अयुतत्वमवृणु-
त्वम् । ननु कपालादिनाशात् घटादिनाशः । नत्र कपालनाशो-
त्पत्तिमाले घटस्य कपाले विनाऽपि स्थित्या अपराधितमेवेति कथं
मिति चेत्—अत एव अनश्यदिन्युक्तम् । अधिनश्यदवस्थस्यापराधित-
त्वं विवक्षितम् । तदानीं तु घटादिकं नश्यत्-जान्तरक्षण एव नाश-
लप्स्यमानमिति यावत् । अतो न दोषः । यत्र ते एवायुतमिदं देखिमा-
तव्ये इति ह्रीयपठः श्रयान् ; उपदिष्टादिदर्शनादित्यत्रम् ।

त्वात्तच्छरीरत्वाच्च सर्वस्यायमात्मेति वदतो भगवतो भाष्यकारस्याप्यभिमतम् । न ह्यत्र आत्मत्वमन्तर्प्रविश्य नियन्तृत्वरूपम्, तादृशात्मत्वस्योपादानत्वाप्रयोज्यत्वात् । न ह्युपादानत्वनियन्तृत्वाभ्या निर्वाह्यमात्मत्व नियन्तृत्वरूपं सम्भवति, असदुक्तमात्मत्व तूभयनिर्वाह्यं भवति । कथम् । उच्यते — तज्जत्वादिनाऽचेतनाशे उपादानत्वलक्षणमात्मत्व फलति । तन्नियाम्यत्वादित्यनेन जीवरूपेण नियन्तृत्वं विवक्षितम् । जीवापृथक्सिद्धत्वमिति यावत् । ततश्च चेतनवर्गेऽप्यपृथक्सिद्धकारणत्वलक्षणमुपादानत्वमुक्तं भवति । ततश्च ब्रह्मव्यतिरिक्तचेतनाचेतनवर्गे प्रति ब्रह्मणोऽपृथक्सिद्धकारणत्वलक्षणामिन्नसत्ताकारणत्वरूपोपादानत्वमकृतित्वापरपर्यायात्मत्वस्य सत्त्वादात्ममूले तस्मिन् ज्ञाते इतरत् सर्वं ज्ञातमेव । इतरस्य पृथक्प्रतिपत्तियोग्यस्य ज्ञातव्यस्याभावात् तत्सत्तया सदिति व्यवहारवत् तज्ज्ञाततया ज्ञातमिति व्यवहर्तुं शक्यत्वात् ।

न च प्रपञ्चस्य ब्रह्मसत्ताव्यतिरिक्तसत्ताऽभावे मृषावादिमतवत् मिथ्यात्व स्यादिति वाच्यम् — यथा गुणगतजात्यनभ्युपगन्तृमते रूपादौ सद्व्युद्भेदं यगतसत्ताविषयत्वेऽपि न रूपादिमिथ्यात्वम्, यथा वा द्रव्यगतगुणादिषु द्वित्वैकत्वादिसंख्याप्रतीतेर्द्रव्यगतसंख्यानिर्वाह्यत्वेऽपि रूपादिगतसंख्याप्रतीतेर्न भ्रान्तिवत्त्वम्, यथा वा सिद्धान्ते घटत्वाद्यवस्थाया मृदूद्रव्यापेक्षयोत्पत्तिस्थितिसत्ताना पार्थक्यभावेऽपि न तत्त्वोत्पत्तिस्थितिसत्ताप्रतीतेर्भ्रान्तिवत्त्वम्, एव प्रपञ्चगतसत्ताप्रतीतेर्ब्रह्मसत्ता निर्वाह्यत्वेऽपि न तत्सत्त्वप्रतीतेर्भ्रान्तिवत्त्वम्, न वा प्रपञ्चस्य मिथ्यात्वम् । अन एव, “नैकसितसमवात्” इति सूत्रे, “कालस्य पदार्थविशेषणतयैव

प्रतीतेः तस्य पृथगस्तित्वनास्तित्वादयो न वक्तव्याः । कालोऽस्तीति व्यवहारो जात्याद्यस्तित्वव्यवहारतुल्यः" इति स्पष्टं भाषितम् । अतो ब्रह्मसत्ताव्यतिरिक्तसत्ताशून्यत्वेऽपि प्रपञ्चस्य न मिथ्यात्वम् ।

नन्वपृथग्विसद्वकारणत्वमुपादानत्वम् ; तदेवाऽऽत्मत्वं चेत्, भगवद्विग्रहगोपुरभाकारनित्यसूरिप्रभृतिनित्यविभूतिं प्रति आत्मत्वं न स्यात् ; कारणत्वाभावेनोपादानत्वाभावात् ।

ननु च "प्रतिज्ञाहानिरव्यतिरेकात्" इति सूत्रे वियदादेर्ब्रह्मण उत्पत्त्यनभ्युपगमे एकविज्ञानेन सर्वविज्ञानप्रतिज्ञाहानिप्रसङ्गात् वियदाद्युत्पत्त्यभ्युपगमवत्, नित्यविभूतेरप्युपादेयत्वमभ्युपगन्तव्यम् । इतरथा सर्वविज्ञानप्रतिज्ञाहानिप्रसङ्गात् । न च नित्यविभूतेर्नित्यत्वग्राहकप्रमाणानुसारात्, "येनाश्रुतं श्रुतं भवति", 'सर्वमिदं विज्ञातं भवति' इत्यादावश्रुतादिशब्दानां नित्यविभूतिव्यतिरिक्तपरतया संकोचः क्रियतामिति वाच्यम्—“आकाशवत् सर्वगतश्च नित्यः”, “वायुश्चान्तरिक्षं चैतदमृतम्”, आकाशं नित्यं निरवयवद्रव्यत्वादित्यादिप्रमाणबलेन अश्रुतादिशब्दानामाकाशव्यतिरिक्तपरत्वमेव स्यादित्याकाशप्रतिबन्धाः दुर्मोचत्वमेव स्यादिति इति चेन्न—नित्यविभूतेर्नित्यत्वानभ्युपगमे बहु प्रमाणसंक्षोभप्रसङ्गात् अश्रुतादिशब्दानां नित्यविभूतिव्यतिरिक्तपरतया संकोचाभ्युपगमेऽपि वियन्नित्यत्वप्रतिपादकप्रमाणस्य आपेक्षिकनित्यत्वपरतयाऽप्युपपन्नस्य प्रतिपिपादयिषितसर्वविज्ञानप्रतिज्ञासंकोचकत्वायोगात् ।

ननु—वाक्यकारैः “रूपं वाऽस्तीन्द्रियमन्तःकरणप्रत्यक्षं तन्निर्देशात्" इति, यथा ज्ञानादयः परस्य ब्रह्मणः स्वरूपतया निर्देशात्

स्वरूपमृता गुणा , तथेदमपि रूपं श्रुत्या स्वरूपनया निर्देशात् स्वरूप
भूतमित्युक्तत्वात् , “यदात्मको भगवान् तदात्मिका भगवतो व्यक्ति ”
इति श्रुतेर्भगवद्विग्रहादिक सर्वमात्मस्वरूपादव्यतिरिक्तमित्येवाभ्युपगम्य
ताम् । एवञ्च एकविज्ञानेन सर्वविज्ञानप्रतिज्ञाऽपि न ह्येक्षिता भवति ।
न च वापीकूपारामादीना कथं ब्रह्मरूपत्वमिति वाच्यम् । वापीकूशो
द्यानादिप्रतिपादकवाक्यानां तत्तत्क्रीडाजनितसुखानां ब्रह्मानुभवाम्बुनिधि
त्वकणिकायमानत्वमित्यत्र तात्पर्यात् । “यच्चास्येहास्ति, यच्च नास्ति,
सर्वं तदस्मिन् समाहितम्, सर्वाणि च भूतानि, सर्वे च कामा ”
इति वाक्यस्य ब्रह्मण सर्वविधभोग्यत्वमस्तीत्यत्र तात्पर्यमिति दहराधि
करणे भाष्यश्रुतप्रकाशिकयो स्थितत्वादिनि चेत् , न — अर्चिरा
दिना मार्गेण विरजानदीमतिक्रम्य गन्तव्ये अप्राकृते लोके, “तदैर
मदीय सर । तदध्वत्थ सोमसवन । तदपराजिता पूर्नमण ” इत्यादि
वाक्यप्रतिपन्नानां सरोऽध्वत्थादीनां ब्रह्मस्वरूपमात्मत्वस्य वक्तुमशक्यत्वात् ।
“द्वे रूपे ब्रह्मणस्तस्य मूर्ते चामूर्तमेव च । क्षराक्षरस्वरूपे ते सर्वभूतेषु च
स्थिते ॥” इति अमूर्तशब्दितमुक्तात्मरूपस्यापि शरीरवाचिना रूपशब्देन
निर्देशेन मुक्तात्मस्वरूपस्य परब्रह्मस्वरूपताया वक्तुमशक्यत्वात् , “सोऽ-
श्नुते सर्वान् कामान् सह ब्रह्मणा विपश्चिता”, “स तत्र पर्येति” इत्यादि-
श्रुतिभिर्मुक्तानां ब्रह्मणश्च भोक्तृभोग्यतयाऽऽधाराधेयभावेन च मेद-
प्रतीत्या, नित्यसूरीणां ब्रह्मस्वरूपमात्मत्वासम्भवात् तान् प्रत्यपि च परमात्मन

एवमचेतननित्यविभूतिनिरूपितमात्मत्वमाक्षिप्य मुक्तनित्य-
चेतननिरूपितमात्मत्वमाक्षिपति द्वे रूपे इत्यादिना ।

आत्मत्वस्य वक्तव्यत्वात् नित्यसूर्यादीनाञ्च नित्यतया तान् प्रति उपादानत्वलक्षणात्मत्वासंभवात् कथं तस्य सर्वात्मत्वं सिध्येदिति चेत् —

यदि नित्यपदार्थान् प्रत्यप्यात्मत्वं परमात्मनो वक्तव्यमिति निर्वन्धः, तर्हि तान् प्रति आत्मत्वमुपादानत्वैकदेशभूतमपृथक्सिद्धाश्रयत्वमेव तत्राऽऽत्मशब्दप्रवृत्तिनिमित्तमस्तु । इतरत्नोपादानत्वलक्षणात्मत्वम् । एतद्रूपं चाऽऽत्मत्वं तज्जत्यादिभिरुपपाद्यमिति नानुपपत्तिः । तत्तथोपादाने जाते तदपृथक्सिद्धमुपादेयमपि ज्ञातं भवतीति एकविज्ञानेन सर्वविज्ञानमुपपन्नं भवति ।

यद्वा यथा, “को भवान्” इति सौवीरराजप्रश्नस्य प्रकृति

सदेव सोम्येदमग्र आसीदित्यत्र इदम्पदेन विशेषणमात्रग्रहणं न भवति, विशेषणे विशेष्यभूतसदमेदायोगात् । अतस्तत्र यथा विशिष्टार्थकेदम्पदप्रयोगो वेदान्तव्युत्पत्तिरहितं प्रति, तथाऽयं प्रश्नोऽप्युपपद्यते । एवञ्चैकविज्ञानेन सर्वविज्ञानं सूचयन्नम्, एकसर्वयोरमेदादेकविज्ञानान्तर्भावात् । ननु सर्वपदेन उत्तरावस्थाविशिष्टानामेव ग्रहणात् अवस्थानां भिन्नत्वात् पूर्वोपस्थाविशिष्टज्ञानात् तज्ज्ञानं कथम्? न च धर्मिमात्रस्य ज्ञातव्यादेवं व्यवहार इति वाच्यम्—तथा सति कार्यकारणक्यात् एककार्यज्ञानात् तत्कारणजन्यसञ्जलकार्यज्ञानमिति, कार्यज्ञानात् कारणज्ञानमिति चोक्तिप्रसङ्गादिति चेन्न—एकस्यान्महामृत्पिण्डात् घटशरावाद्यनेकनिर्माणे जाते, यथा मृत्तिकज्ञाने तदंशरूपघटशरावादिकं ज्ञातमित्युच्यते, ‘इदं सर्वं पूर्वादि मृत्तिकैवासीत्’ इति पञ्चादिवेकात् । तथा कारणभूतचिदचिदंशविशिष्टाग्रप्रदेशविज्ञाने नयेम्यापि प्रपञ्चात्मनो ग्रहणः तादृशचिदचिदंशवच्छिन्नप्रज्ञांशाभिन्नतया ज्ञानत्रयमुच्यते इति धैर्यलक्षणादित्याशयेन समाधानान्तरमाह यद्वेत्यादिना ।

तस्मै स होवाच द्वे विद्ये वेदितव्ये इति ह स यद् ब्रह्मविदो
वदन्ति, परा चैवापरा च ॥ ४ ॥

ससृष्टात्मविषयत्वेऽपि वस्तुगत्या भवच्छब्दमुख्यार्थत्वं परिशुद्धात्मस्वरूप
स्यैवोचितमिति मत्वा तस्यैव भवच्छब्दमुख्यार्थत्वं मदर्शयन् आदि
भरतः, “यदा समस्तमूर्तेषु पुमानेको व्यवस्थितः”, “यद्यन्योऽस्ति
पर कोपि” इत्यादि प्रत्यवोचत्, यथा वा अथर्वशिरसि रुद्रं प्रति
देवैः प्रयुक्तव्य, “को भवान्” इति प्रश्नस्य पुरोवर्तिरुद्रमात्रपरत्वेऽपि
भवच्छब्दस्य परमात्मपर्यन्तत्वनिक्षेपाय “अहमेकं प्रथममासम्”
इत्यादिप्रतिवचनप्रवृत्तिः — एवं सर्वमिदं विज्ञातमिति प्रश्नस्य विशेष
णमात्रपरत्वेऽपि विशेष्यपर्यन्तत्वनिक्षेपाय स्थूलचिदचिच्छरीरकं ब्रह्म
प्रति सूक्ष्मचिदचिच्छरीरकं ब्रह्मोपादानमित्येतदर्थप्रतिपादकस्य प्रति
वचनमदर्भस्य प्रवृत्तौ दोषाभावादिति ।

प्रपञ्चितचेदमस्माभिः बृहदारण्यकप्रज्ञाशिक्षायामित्यलमिति चर्चया ॥३॥

तस्मै स होवाच । स्पष्टोऽर्थः । द्वे विद्ये वेदितव्ये इति
ह स यद् ब्रह्मविदो वदन्ति । अत्र प्राप्तुमित्यन्याहारः । यद्वस्तु
प्राप्तु द्वे विद्ये नाने उपादेये इति ह वेदाभिज्ञा पराशरादयः,

“त्वात्तिद्देवुर्ज्ञानं कर्म चोक्तं महाभुने ।

आगमोत्पत्तिरेकाद्य द्विधा ज्ञानं त गोच्यते ॥”

४ यद्वस्तु प्राप्तुमित्यस्य वदन्तीत्यत्रान्वयः । इतीत्युक्त्या
इतिहेत्युक्तिः ‘द्वे विद्ये वेदितव्ये’ इति वाक्यमन्वित्यत्राप्येव परपरया
प्रवृत्तमिति दर्शयितुम् ॥ प्राप्तुमित्यत्रापि, वदन्तीत्यत्रापि ब्रह्मण कर्म

“शब्दब्रह्मागममयं परं ब्रह्म विवेकजम्” इति यद्वदन्ति, तज्ज्ञाने सर्वमिदं विजातं भवतीत्यर्थः । एतत् सर्वमभित्येत्य भगवता भाष्यकृता, “द्वे विद्ये वेदितव्ये इति ह सा यद्वद्विदो वदन्ति परा चैवापरा चेति । ब्रह्म प्रेत्युना द्वे वेदितव्ये ; ब्रह्मविषये परोक्षापरोक्ष-
रूपं द्वे जाने उपादेये इत्यर्थः” इति भाषितम् । एतेन—परविद्यायाः ब्रह्मप्रेप्सुपादेयत्वेऽपि अपरविद्यायास्तथात्वाप्रतीतिः, प्रत्युत ‘अथ परा यया तदक्षरमधिगम्यते’ इति वाक्यपर्यालोचनायामपरविद्याया ब्रह्म प्रेप्सुपादेयत्वाभावस्यैव प्रतीतिः, ‘ब्रह्मप्रेप्सुना द्वे विद्ये उपादेये’ इति भाष्यं कथम्—इति शङ्काऽपि निरस्ता । प्राप्नुमितिपदाध्याहारेणात्यार्थस्य प्रतीतिः । इतरथा यत्तद्वैषम्यात् । किंच, ‘कस्मिन्नु भगव’ चिद्व्यतिरिक्तमस्मि’, इति सर्वोपादाने पृष्ठे विद्याद्वयकथनम् ‘आमान् पृष्ठः कोविदारा नाचष्टे’ इति न्यायमनुमरेत् । अतो यथोक्त एवार्थः । ओदनपाक एव

* त्वं सुखमिति यद्वदन्तीत्युक्तम् ।

शब्दब्रह्मेत्यर्थे, ‘शब्दब्रह्मणि निष्णातः परं ब्रह्माधिगच्छतीति मनूकावित्र शब्दब्रह्मपदार्थः आगमजन्यं ज्ञानम् ; परब्रह्मपदार्थः विवेकादिजन्यज्ञानमित्यर्थः वि. पु. विष्णुचिर्त्तये ६-५

ननु सर्वविद्याप्रतिष्ठाभूतविद्यामङ्गिरसि स्थितां चिद्वित्वा शीनरु उपसद्य तादृशविद्याविषयः क इति पप्रच्छ । तत्र विद्येयमितर-
विद्यावत् न ध्वणमात्ररूपा ; किन्तु परोक्षापरोक्षोभयरूपेति शाप-
यितुं सर्वविद्याप्रतिष्ठाभूतविद्याया द्वैविध्यं प्रथमतः कथयित्वा
ततो विद्याविषयं पृष्ठं यत्तद्वेद्रेष्यमित्यादिना यकीत्युक्ती न दोष-
इत्यन्नाह अतो यथोक्त एवेति । प्रथमनाम्यस्यैव प्रश्नोत्तररूपत्वे
संभवति, न तदुपेक्षितं युक्तम् । ‘इति यद्वदन्ति सा परा चापरा

सपरिष्कारभाष्योपेता मुण्डकोपनिषत् मु. 1, ख. 1. 2 3

तत्रापरा ऋग्वेदो यजुर्वेदस्मामवेदोऽथर्ववेदः शिक्षा कल्पो
व्याकरणं निरुक्तं छन्दो ज्योतिषम् [इतिहासपुराणं न्यायो मीमांसा
धर्मशास्त्राणि] इति । अथ परा यया तदक्षरमधिगम्यते (५)

तीतिवत् द्वे विधे वेदितव्ये इति निर्देशः । के ते विधे इत्यत्राऽऽह—
परा चैवपरा चेति । परमपरमिति ज्ञानं द्विविधमित्यर्थः ॥ ४ ॥

तत्र सूचीकटाहन्त्यायेनापरज्ञानस्वरूपमाह—तत्रापरा-ऋग्वेदो

छन्दो ज्योतिषमितिहासपुराण न्यायो मीमांसा धर्मशास्त्रा-
णीति । षडङ्गोपेतसशिरस्कसोपबृंहणवेदश्चणजन्यं परोक्षज्ञानमित्यर्थः ।

अपरत्रिधामुक्त्वा परविद्यामाह—अथ परा, यया तदक्षर-

चेति वा, द्वे विधे वेदितव्ये, यस्माद्ब्रह्मविद् इत्थं वदन्तीति वा,
परा चैवपरा चेति द्वे विधे वेदितव्ये इति ब्रह्मविदो यद्वदन्ति स्म
तदुवाचेति वा योजनायाम्, यत्पदस्य निरर्थकत्वस्वीकारेणोपेक्षापक्ष
इव, प्रश्नोत्तररूपत्वालालामेऽपि यत्पदस्य प्रवृत्तविद्यावेद्यपरत्वमाश्रित्य
ब्रह्ममैप्सुनेति भाष्यपदानुसारेण यद्वस्तु भाषुमिति वा—, ‘ब्रह्मविषये’
इति भाष्यपदमनुसृत्य यत् प्रति यद्विषये इति वा अर्थवर्णने, अध्या-
हारमुपेक्ष्य ‘द्वे विधे वेदितव्ये इत्येवं ‘ब्रह्मविदो यद्वस्तु वदन्ति
स्मे’त्यर्थवर्णने वा उत्तरत्वं सम्पन्नं भवति—यदेवं वदन्ति, तस्मिन्
विज्ञाते सर्वं विज्ञातं भवतीति लाभात् । अतो यत्पदस्य ब्रह्मपरतया
अर्थवर्णनमेव साधीय इति । एवमङ्गोपाङ्गसर्वत्रिधाविशिष्टसर्ववेद-
विद्यावेद्यत्वस्य ब्रह्मणि पर्यवसानकथनात् ब्रह्मविद्यायास्सर्वविद्या-
प्रतिष्ठात्यमुक्तमुपपादितं भवति ।

५. ऋग्वेदादिपदमुपनिषद्व्यतिरिक्तमर्गमात्रपरमिति
भ्रान्तिव्युदासाय सशिरस्कैत्युक्तिः । सोपबृंहणेति । अत्र मूले
ज्योतिषमित्यन्तमेव शास्त्रानुमतम् । तदुपरि ‘इतिहासपुराणं

मधिगम्यते । अत तच्छब्दः, 'इति ह स्म यद् ब्रह्मविदः, इति यच्छब्द-
प्रतिनिर्देशकः(?) । येन ज्ञानेन 'इति ह स्म यद् ब्रह्मविद' इति वाक्ये
प्राप्यतया निर्दिष्टं तदक्षरमधिगम्यते=आधिवयेन गम्यते, अपरोक्षी-
क्रियत इत्यर्थः । विवेकादिसाधनसप्तकजन्यं श्रवणजन्यपरोक्षज्ञानानन्तर-
भावि दर्शनसमानाकार ज्ञानं परज्ञानमित्यर्थः ।

एतेन-अधिगम्यत इत्यस्य, ज्ञायत इति वा, प्राप्यत इति
वाऽर्थस्याऽऽश्रयणीयतया परविद्याया एव ब्रह्मविषयत्वतःप्राप्तिहेतुत्व-
योः सिद्ध्या अपरविद्यायाः ब्रह्मप्राप्तितद्विषयत्वयोरभावेन अपरविद्याया
अपि ब्रह्मविषयत्वतःप्राप्तिहेतुत्वप्रतिपादकभाष्यासंगतिः । किञ्च पर-
विद्याया अपरोक्षज्ञानरूपत्वे प्रमाणानुपलम्भात् अपरोक्षत्वप्रतिपादक-
भाष्यस्याप्यसंगतिः-इति दूषणं परास्तम् । अधिगम्यत इत्यस्यापरोक्षी-
क्रियत इत्यर्थकत्वात् । नन्वेतदुपगृहणे श्रीविष्णुपुराणे—"द्वे विद्ये
वेदितव्ये वै इति चाऽऽश्रयणी श्रुतिः । परया त्वक्षरप्राप्तिः ऋग्वेदादि-
मयाऽपरा" इति अधिगम्यत इत्यस्य प्राप्त्यर्थतयोपगृहितत्वात् कथमिद-
मुच्यत इति चेत्—यदि उपगृहणानुसारेण प्राप्त्यर्थकतया व्याख्या-
तव्यमिति निर्गन्धः, तर्हि, इति ह स्म यद्ब्रह्मविदो वेदन्तीति पूर्ववाक्ये

न्यायो मीमांसा धर्मशास्त्राणि' इति पाठः श्रीभाष्यसंमतः ।
भाषितं हि (१-२-२३) साङ्गस्य सेतिहासपुराणस्य सधर्मशास्त्रस्य
समीमांसस्य वेदस्येति । मीमांसापदेन न्यायोऽपि सङ्गृहीतः । एव
मुपरि तत्र तत्र निर्देशस्तु इति । यद्ब्रह्मविद इति यच्छब्दघटितवाक्यस्य
तस्मिन् विज्ञाते सर्वे विज्ञातं भवतीत्यर्थसिद्धोत्तरवाक्यशेषेणैव
वाक्यस्यान्तर्गत्यं तच्छब्दस्तत्प्रतिनिर्देशभूतः, किन्तु पूर्वं यच्छब्दप्रतीत-

परापरविद्ययोर्द्वयोरपि ब्रह्मप्राप्तिहेतुत्वस्य कथितत्वेन, 'यया तदक्षरमधिगम्यते' इत्यस्यापरविद्याव्यावर्तकत्वाभावाप्रसङ्गेन तद्व्यावर्तकत्वार्थे 'साक्षात्' इति पदमध्याहृत्य, 'यया साक्षादक्षरमधिगम्यते=प्राप्यते' सा परविद्या' इत्यस्तु । अपरोक्षत्वं त्वर्थाह्वयते । श्रुत्यन्तरे [च] "निचाय्य तन्मृत्यु-मुखात् प्रमुच्यते", "तस्मिन् दृष्टे परावरे" इत्यादिदर्शनादिति द्रष्टव्यम् ।

ननु "स्वाध्यायस्य तथात्वे हि" इति सूत्रे. 'तेषामेवंतां ब्रह्म विद्यां वदेत' इत्युपसंहारगतब्रह्मविद्याशब्दस्य ब्रह्म नद्यां वेदविद्या-मित्युपनिषत्परतया भाष्यकृता व्याख्यातत्वात्, 'येनाक्षरं पुरुषं वेद सत्यं प्रोवाच तां तत्त्वतो ब्रह्मविद्याम्' इति द्वितीयस्कण्डगतब्रह्मविद्या-शब्दस्यापि तत्परत्वौचित्यात्, उपक्रमे च 'ब्रह्मविद्यां सर्वविद्याप्रतिष्ठा-मथर्वाय ज्येष्ठपुत्राय प्राहे'ति उक्तिकर्मतया श्रूयमाणाया ब्रह्मविद्याया उपनिषद्ग्रन्थरूपत्वस्यैवौचित्यात्, 'तत्तापरा-ऋग्वेदो यजुर्वेदः सामवेदः' इत्यत्र ऋग्वेदादिशब्दानां तज्जन्यज्ञानलक्षणाया अपुक्तत्वेन विद्या शब्दस्यैव ग्रन्थपरत्वाश्रयणस्य युक्तत्वात् परविद्याशब्देनापि साक्षाद्ब्रह्म.' प्रापकोपनिषद्ग्रन्थ एवाभिधातुमुचितः । ततश्च परोक्षापरोक्षरूप ज्ञानपरत्वे न युक्तिं पश्याम इति चेत्—अत्रोच्यते—यदि परविद्या-शब्देनोपनिषद्ग्रन्थसंदर्भविशेषः प्रतिपाद्यः, ऋग्वेदादिशब्देन मुख्यतया वृत्त्या ऋग्वेदादय एव प्रतिपाद्याः, तर्हि ब्रह्मप्रतिपादकोपनिषदामृग्वेदा-दिशब्द इति मन्तव्यम् ॥ परत्रिंशत्यस्त्विति । व्याख्यातयमित्य-नुपपन्नात् समानमर्थकक्रियालाभः । निचाय्य तदिति । कटोपनिषदि भाष्यानुसारेण तमिति मुद्रणेऽपि तदिति युक्तमेव (ध्रुवप्र. १-४-१) ।

यत्तदद्वैश्यमग्राह्यमगोत्रमवर्णमचक्षुश्चोत्रं तदपाणिपादम् ।

दिवहिर्भाषप्रसङ्गेन, या वेदवाङ्माः स्मृतयः, इत्युक्तरीत्या असदर्थत्वमेव स्यात् । ऋग्वेदादिशब्दानां मुख्यार्थमाश्रित्यऽङ्गिरपि परैः उपनिषदा वेदवाङ्मात्वप्रसङ्गात् अपरविद्याशब्दो ब्रह्मज्ञानवाचीति व्याख्यातम् । इयास्तु विशेषः—परमते द्वे दिवे वेदितव्ये इत्यत्र सङ्गप्रयुक्त एव विद्याशब्दः असत्यपि साधारणे प्रवृत्तिनिमित्ते ऋग्वेदादिग्रन्थमदर्शलक्षणापरविद्या ब्रह्मज्ञानलक्षणा परविद्या च वक्तीति दोषोऽस्तीति । अस्मते स नास्ति । किंच परव्याख्याने ऋग्वेदादिवेद्यविलक्षणत्वाद् ब्रह्म, “वेदैश्च सर्वैरहमेव वेद्य” इति स्मृतिं पीडयेत् । अतः ऋग्वेदादिजन्यं ज्ञानं ब्रह्मविषयकमेवेत्येव युक्तम् । अतः परापरज्ञानशब्दितापरोक्षपरोक्षज्ञानविषयत्वं ब्रह्मण एवेति भाष्यकारीया साधीयसी ॥ ५ ॥

यत्तदद्वैश्यं . . धीराः ॥ अद्वैश्यम् अदृश्यं ज्ञानेन्द्रियारिपय (यन्) । अग्राह्यं पाण्यदिकार्यहानोपादानाद्यविषय (यन्) । अगोत्रं कुलरहितम् । अवर्णम् अपेनप्रमत्ततादिकम् । अचक्षुश्चोत्रं ज्ञानेन्द्रियरहितम् ।

६. भाष्ये ‘अविषयः’ इति प्रथमान्तपाठे ‘यददृश्यत्वादि-विशिष्टम्, यद्भूतयोनिं परिपश्यन्ति तदव्ययम्’ इति योजना । सुखदुःखमित्यन्तस्य प्रथमान्तत्वात् प्रथमाधे व्यत्ययेन द्वितीया ग्राह्या । यद्वा आनुपूर्व्या प्रतिपदं क्रमेण व्याख्यानेभ्यन्वयक्रमः यथायोगमभिमतः । एवं बहुलं शाब्दरे । एवं च नित्यमित्यादि द्वितीयान्तम् । उक्तविशेषणविशिष्टमित्यस्य अपाणिपादस्यान्तं विशेषणविशिष्टमित्यर्थः । तथा च यदपाणिपादस्यान्तं विशिष्टं भवति, यत् नित्यं विभुं सर्वगतं सुखदुःखं भूतयोनिं परिपश्यन्ति, तदव्ययमिति योजना ।

नित्यं विभु सर्वगतं सुसूक्ष्मं तदव्ययं यद् भूतयोनि परिपश्यन्ति धीराः॥
[यस्मात् परं नापरमस्ति किञ्चित् यस्मान्नाणीयो न ज्यायोऽस्ति कश्चित्।
 तत् प्रसिद्धम्। अपाणिपाद कर्मेन्द्रियरहितम्। नित्यं कालापरिच्छिन्नम्।
 विभु देशापरिच्छिन्नम्। सर्वगत सर्वत अन्तः प्रविश्यावस्थितम्। तत्त
 हेतुमाह—सुसूक्ष्ममिति। उक्तविशेष[ण]विशिष्टं यत्तत् अव्य-
 यम् = अथ परा यथा तदक्षरमित्यत्र अक्षरशब्दनिर्दिष्टमित्यर्थः। यद्
 भूतयोनिं परिपश्यन्ति धीराः। धीराः प्रज्ञाशालिनो यत्तत् (यत्)
 सर्वभूतोपादानतया पश्यन्तीत्यर्थः। “योनिशब्दस्योपादानवचनत्वं ‘यथो-
 र्णनामि सृजते गृह्णते च’ इति वाक्यशेषादवगम्यते” इति प्रकृत्य-
 धिकरणे भाषितम् ॥ ६ ॥

ननु भूतयोनिशब्दनिर्दिष्ट सर्वोपादानत्व ब्रह्मणो न संभवति।
 घटादिषु मृदादेरेवोपादानत्वदर्शनात् ब्रह्मण उपादानत्वासंभवात्
 इत्याशङ्क्य मृदादिष्वपि ब्रह्मण आत्मतया व्याप्तत्वान्मृदादिरूपस्य ब्रह्मण
 उपादानत्वे नानुपपत्तिरित्यभिप्रेयन् आह—यस्मात् परं नापरमस्ति
 किञ्चित्। अतः परशब्द उत्कृष्टवचन। अपरशब्दोऽन्यवचन।

अविनश्यमिति पाठे भद्रेदश्यमित्याद्यपि द्वितीयान्तम्, ‘यत्तत्, यदव्ययम्
 तददृश्यं न्यादिसुसूक्ष्मप्रत्ययान्तविशिष्टं भूतयोनि परिपश्यन्ती’ति यो-
 जना। उक्तविशेषणेत्यादि। विधाद्वयवचन्याधिगम्यन्यादिविशिष्ट-
 मित्यर्थः। यत्तदित्यत्र तच्छब्दस्योक्तविशेषणविशिष्टमित्यर्थः। श्रुत-
 प्रकाशितानाम् ‘भद्रेदश्यं ज्ञानेन्द्रियाग्रियः’ इत्येवं प्रथमान्तमेव
 व्याख्यातम्। अर्थान्तरमप्यद्रेदश्यादिपदस्योक्तम्। अनेक्यत्तच्छब्दानां
 चाप्यभेदेन तिरादश्च तत्रोपर्युक्तः। अविनश्यमिति तु शाङ्करे ॥

वृक्ष इव स्तब्धो दिवि तिष्ठत्येकस्तेनेदं पूर्णं पुरुषेण सर्वम् ॥ ७ ॥]

यस्मादन्यदुत्कृष्टं नास्तीत्यर्थः । नात्र परापरयोर्द्वयोरपि निषेधः । तथा सति नञः सकृच्छ्रुतस्याऽऽवृत्तिप्रसङ्गात् । यस्माद्वाणीयो न ज्या-
योऽस्त कश्चित् । अणोऽणीयान् महतो महीयानिति भावः । “अणी-
यस्त्वं सूक्ष्मत्वम् । व्यापित्वमिति फलति (यावत्) । ज्यायस्त्वं सर्वेश्वर-
त्वम् । सर्वव्यापित्वात् सर्वेश्वरत्वादस्यैव, एतदतिरिक्तस्य कस्याप्यणी-
यस्त्वं ज्यायस्त्वं च नास्तीत्यर्थः” इति चेदर्थमंग्रहे व्याख्यातम् ।
कश्चिदिति लिङ्गव्यत्ययश्छान्दसः । वृक्ष इव स्तब्धो दिवि तिष्ठत्येकः ।
मन्तव्या[न्यवस्तव]भावाद् वृक्षवद्रमणतस्वभावः सन् जगत्प्रधानमूलः परम-
पदे आस्त इत्यर्थः । तेनेदं पूर्णं पुरुषेण सर्वम् । नियमनार्थमन्तः-

७. द्वितीययस्मात्पदानन्तरमपि अपरमिति पदमनुपज्यते ।
यस्मादन्यत् किञ्चित् अणीयो न भवतीत्येवमर्थः । अमिहितत्वादिनि ।
१—२—२३ सूत्रे प्रवृत्तसर्वज्ञपदरूढिभङ्गनिरूपणावसरे । अत्रैव
स्थानेऽयं मन्त्र इति च २२ सूत्रे तत्र व्यक्तम् ; ‘भूतपोन्यक्षरमभि-
धायातन्तरमेव, यस्मात् परं नापरमस्ति किञ्चिदिति समाभ्यधिरू-
निषेधस्योपक्रमावगतत्वात्’ इति व्याख्यानात् । एवं पराधिकरण-
(३—२—३५) भाष्यमप्यस्य मुण्डकगतत्वे गमकं स्यात् । तत्र हि
“तत्रैव ततोऽन्यस्य परस्य प्रतिषेधात्” इति भाषितम् । तत्रैति
पदस्य श्वेताश्वतरोपनिषदीत्यर्थ उक्तः श्रुतप्रज्ञाशिक्षायाम् । अप्यापि
मुण्डकतीर्त्तिरीयश्वेताश्वतरद्रूपग्रहणेन पूर्वपक्षे त्रितयगतेनैकरूपेण
मन्त्रेण तन्निरासः निवृत्त्य इति उपनिषत्त्वयं तत्रैति प्राहीतमुचितम् ।

यथोर्णनाभिः सृजते गृह्यते च यथा पृथिव्यामोपधयस्संभवन्ति ।
यथा सतः पुरुषात् केशलोमानि तथाऽक्षरात् संभयतीह विश्वम् ॥
प्रथिष्टेन सर्गमिदं व्याप्तमित्यर्थः । अतश्च मृदादिशरीरकस्य ब्रह्मणो घटा-
दावप्युपादानत्वसमवाद् भूतयोनित्वं नानुपपन्नमिति भावः ॥ अयं
मन्त्रः केपुचित् कोशेषु न दृष्टः, कैश्चिद्व्याकृतः । तथाऽपि ध्या-
सार्यैः, “अक्षरपुरुषस्य, ‘यस्मात्परं नापरमस्ती’ति समाभ्यधिकनिषेध-
श्चोपक्रमावगतः ” इत्यभिहितत्वान्न प्रक्षेपशङ्काहं इति द्रष्टव्यम् ॥ ७ ॥

ननु लोके उपादानस्य स्वभिन्ननिमित्तकारणसापेक्षत्वदर्शनादेक-
विज्ञानेन सर्वविज्ञानमनुपपन्नम् । किञ्च एकस्य ब्रह्मणः परस्परविलक्षणा-
नन्तप्रपञ्चोपादानत्वमपि न सम्भवति । किञ्च घटाद्युत्पत्तावुपादानभूत-
मृत्पिण्डादिषु पूर्वावस्थोपमर्दो दृश्यते । आकारोपादानमृतासु इष्टकासु
चतुरश्रत्वादिलक्षणपूर्वाकारतिरोधानं दृश्यते । अक्षरशब्दितस्य निर्विका-
रस्य ब्रह्मणः पूर्वाकारोपमर्दतिरोधानयोरसम्भवेनोपादानत्वं न सम्भवती-
त्याशङ्क्याऽऽह यथोर्णनाभिः सृजते गृह्यते च । “यथोर्णना-
भिर्हृदयादूर्णं सतत्यक्कत्रतः । तथा विहृत्य मयस्तां प्रसत्येव जनार्दनः ”
इत्युक्तरीत्या यथा लूतारुयकीटविशेषस्य स्वान्तस्थिततन्तुनि सारण-
तत्प्रवेशनयोर्निरपेक्षकर्तृत्वम्, —यथा पृथिव्यामोपधयः सम्भवन्ति —
यथैकस्या एव पृथिव्या पूर्वावस्थोपमर्दनिरोधानाभावेऽपि विलक्षणा-
माणयुक्त्यन्तरसत्त्वाच्चादरातिशयेन व्याख्याते विशिष्य तद्ब्रह्मण-
मिति । अत एव भाष्यसंमतेरतिशयादेतन्मात्रमिह व्याख्यातमिति, न
तु व्याख्यानं गृहीतापूर्वमुण्डकमन्त्रान्तरवत् उपेक्षेति । मन्त्रोऽयं श्वेता-
श्वतरे (३) तैत्तिरीयनारायणेऽपि (१०) ।

260 सपरिष्कारभाष्योपेता मुण्डकोपनिषत् सु. 1, ख. 1.

तपसा चीयते ब्रह्म ततोऽन्नमभिजायते ।

अन्नात् प्राणो मनः सत्यं लोकाः कर्मसु चामृतम् ॥ ९ ॥

नन्तौषध्युपादानत्वम्, यथा सतः पुरुषात् केशलोमानि—यथा जीवतः पुरुषस्य—चेतनस्य अचेतनकेशलोमाद्युपादानत्वम्,— तथाऽक्षरात् संभवतीह विश्वम्—एवमेव निर्मितान्तरनिरपेक्षादुपादेयविलक्षणात्रिविकारात् परमात्मनः परस्परविलक्षणं चेतनाचेतनात्मकं निखिलं जगत् संभवतीत्यर्थः ॥ ८ ॥

ब्रह्मणो विश्वोत्पत्तिप्रकार उच्यते—तपसा चीयते ब्रह्म । तपसा ज्ञानेन । ‘यस्य ज्ञानमयं तपः’ इति वक्ष्यमाणत्वात् । चीयते उपचीयते । ‘बहु स्या’मिति संकल्परूपेण ज्ञानेन ब्रह्म सृष्ट्युन्मुखं भवतीत्यर्थः । ततोऽन्नमभिजायते । “अद्यतेऽस्ति च भूतानि” इति भोग्यभोक्तरूपचेतनाचेतनसंघातलक्षणमव्याकृतं परस्मात् ब्रह्मणो जायत इत्यर्थः । अन्नात् प्राणो मनः सत्यं लोकाः कर्मसु चामृतम् । तस्मात् समष्टिरूपचिदचित्संघातात्मकात् अन्नशब्दितादव्याकृतात् मुख्यः प्राणः,

९. ‘अद्यतेऽस्ति च भूतानी’ति निर्वचनमुत्तरमन्तर्गताग्रपदविषये व्यासार्थोक्तम् । अत्र तु “अद्यत इत्यन्नम्” इत्येव भाष्यम् । अथाप्यत्रापि तत्संभवस्याविशिष्टत्वात् तत् दर्शितम् । तस्य तैत्तिरीयवाक्यस्य, “अदन्तमस्ति, अन्नं मृत्युं तमु जीवातु माहुः” इत्यादिरीत्या अचेतनगतात्त्वत्वाद्यमानत्वोभयप्रतिपादकत्वात् भोग्यभोक्तरूपेत्येनदव्याकृतविशेषणम् ; न तु चेतनाचेतनविशेषणमिति युक्ततरम् । अचेतनस्य भोक्तृत्वं भोग्याकारेणेव भोक्तृशरीराकारेण परिणामा-

यस्सर्वज्ञस्सर्ववित् यस्य ज्ञानमयं तपः ।

तस्मादेतद् ब्रह्म नामरूपमक्षं च जायते ॥ १० ॥

इति प्रथममुण्डके प्रथमः खण्डः ॥

—:***:—

अन्तःकरणम्, सत्यशब्दितो भोक्तृवर्गः, स्वर्गादयो लोकाः, कर्मसु आयत्तममृतं च ; अमृतत्वसाधकं(नं) कर्मेति यावत् । अथवा कर्मस्विति निर्धारणे सप्तमी । कर्ममध्ये मोक्षार्थं कर्मेत्यर्थः । एतत् सर्वमभिजायत इति पूर्वेणान्वयः । एतत् सर्वं भाष्यश्रुतप्रकाशिकयोः स्पष्टम् ॥ ९ ॥

पूर्वमन्तोक्ततपशब्दं विवृण्वन् भूतयोनिभूतस्य ब्रह्मणः सृष्ट्युपकरणं सार्वत्र्यं दर्शयति यः सर्वज्ञः सर्ववित् यस्य ज्ञानमयं तपः । सर्वज्ञः सर्वविषयकज्ञानवान् । सर्ववित् तत्तद्वस्तुगतसर्वप्रकारकज्ञानवान् । स्वरूपतः प्रकारतश्च सर्वविषयकज्ञानवत्त्वमस्मिन् मन्त्रे भूतयोनिर्विधेयम् ; अप्राप्तत्वात् । यस्य ज्ञानमयं तपः इत्यनेनांशेन पूर्वमन्तोक्ततपशब्दविवरणम् । यस्य ब्रह्मणः संकरूपरूपज्ञानव्यतिरेकेण जगत्सृष्ट्युपयुक्तं कर्मान्तरं नास्तीत्यर्थः ।

‘ततोऽन्नमभिजायते’ इत्यादिकमनुवदति—

तस्मादेतद्ब्रह्म नामरूपमक्षं च जायते । तस्मात् संकल्पेन

दपि भवति ॥ “कर्मस्वायत्तममृतम्” इति श्रुतप्रकाशिकाव्याख्यानासरे, ‘स्वर्गापवर्गेति भाष्यानुरोधात् कर्मस्वित्यस्य लोका इत्यत्राप्यन्यः’ इति भावप्रकाशिका ॥

१०. एतदिति पदस्य, ‘ततोऽन्नमभिजायते’ इत्यनुसारेण कार्याकारमित्यर्थो भाषितः । तदिह दर्शयति अन्नशब्दनिर्दिष्टमेतदिति ॥

॥ प्रथममुण्डके द्वितीयः खण्डः ॥

हरिः ओम्—तदेतत् सत्यम् ॥

सृष्ट्युन्मुखाद्ब्रह्मणः । 'ततोऽन्नममिजायत' इत्यत्रान्नशब्दनिर्दिष्टम् एतत्
अव्याकृताख्यं ब्रह्म साक्षाज्जायते । तद्द्वारा नामरूपवत्, "अघतेऽति
च भूतानि"ति अन्नशब्दनिर्दिष्टमोग्यभोक्तरूपं च जायत इत्यर्थः ।
यद्यप्यस्मिन् मन्त्रे सर्वज्ञत्वाद्यनुवादेन ब्रह्मशब्दिताव्यक्तादिहेतुत्वं
विधीयत इति प्रतिभाति, तथाऽपि तस्य पूर्वमन्त्रप्राप्तत्वेन विधेयत्वा-
संभवादप्राप्तस्य सर्वज्ञत्वस्यैव विधेयत्वमिति द्रष्टव्यम् ।

ननु सर्वज्ञमर्धविच्छब्दयोरपौनरुक्त्याय सर्वज्ञशब्दस्य रुद्धि-
भ्युपगन्तव्या । "कृशानुरेताः सर्वज्ञः" इति निघण्टुपाठेन सर्वज्ञशब्दस्यो-
पापतौ रूढत्वात् । तस्मात् सर्वविदो देवनान्तरात्त्रिमित्तमृतात्, 'तपसा
चीयते ब्रह्म' इति पूर्वमन्त्रनिर्दिष्टमुपादानं ब्रह्म अन्यदेव भवितुमर्हति ।
तस्मादेतद् ब्रह्म नामरूपमन्त्रं च जायत इति चोपादानमृताद् ब्रह्मगो-
निमित्तमृतेश्वरस्य भेद एव प्रतीयत इति चेन्न—'यः सर्वज्ञः सर्व-
वित् यस्य ज्ञानमयं तपः' इति, तपसोपचीयमानतया पूर्वमन्त्रनिर्दिष्ट-
स्याक्षरब्रह्मण एव सर्वज्ञत्वसर्ववित्त्वयोः प्रतीत्या तयोर्भेदासंभवात् ।
निमित्तोपादानभेदविवक्षायामेकविज्ञानेन सर्वविज्ञानासंभवेन, 'कस्मिन्नु
भगवो विज्ञाते सर्वमिदं विज्ञातं भवति' इति प्रश्नप्रतिवचनत्वासंभवेन
प्रतिपिपादयिषितप्रधानार्धविरोधप्रसङ्गादित्यलमतिप्रसङ्गेन ॥ १० ॥

इति प्रथममुण्डकप्रथमखण्डप्रकाशिका ।

तदेतत् सत्यम् । सत्यं नित्यम्, उत्पत्तिविनाशादिषड्भाव-

मन्त्रेषु कर्माणि कवयो यान्यपश्यन्तानि वेतायां बहुधा संततानि ।
तान्याचरथ(न) नियतं सत्यकामाः एष व. पन्थास्सुकृतस्य लोके
(सुकृतो ब्रह्मलोकः) ॥ १ ॥

विकारशून्यमित्यर्थः । मन्त्रेषु कर्माणि कवयो यान्यपश्यन् ।
अतीन्द्रियार्थसाक्षात्कारसमर्था वेदेषु यानि अग्निहोत्रादिकर्माणि दृष्टवन्तः ।
तानि वेतायां बहुधा संततानि । तानि वेतायां गार्हपत्यादिषु
वैतानिकामिषु यावज्जीवं कर्तव्यतया अधिकारिमन्त्रफलभेदेन बहुधा
विहितानि । तान्याचरथ नियतं सत्यकामाः । सत्यकामाः स्वत-
स्तस्य परं ब्रह्मैव कामयमानाः । फलाभिसंधिरहिता सन्त इत्यर्थः ।
तानि कर्मण्याचरत, अनुतिष्ठत । कर्मणा ब्रह्मप्राप्तिहेतुत्वं ज्ञानद्वारेति
द्रष्टव्यम् । एष व. पन्थास्सुकृतस्य लोके । सुकृतस्य स्वनुष्ठितस्य
ब्रह्मज्ञानस्य लोके फले मोक्षे साध्ये एष व. पन्था इत्यर्थः ॥ १ ॥

एव ब्रह्मविद्याज्ञतया फलाभिसंधिरहितकर्मानुष्ठानं विधाय,
'फलाभिसंधिपूर्वकस्य तु कर्मणः, अथवावदनुष्ठितस्य न प्रतिपदोक्तफलजन-

१. आचरथेति लटो निदेशात् 'युष्माभिर्वस्तुनः फलकामैः
कर्मण्याचर्यन्ते । स नूनम्, 'एष व. पुण्यस्सुकृतो ब्रह्मलोकः' इति
वक्ष्यमाणचतुर्मुखस्वामिरलोक प्रत्येव व. पन्था इत्यर्थो घटते ।
अथापि लोटः स्थाने लटप्रयोगस्य, 'तमेवैक जानथ', 'अन्या वाचो
विमुञ्चथ', 'ओमित्येव ध्यायथ' इत्येव बहुल दर्शनात्, 'क्रियायानेषः',
'क्रियावन्तः श्रोत्रियाः' इत्यादि वक्ष्यमाणम्, अत्र 'नियतं', 'सत्ये'ति-
पदद्वयस्वारस्य चाऽऽलोच्य एवमर्थो भाषितः । न च मुमुक्षून्
उपसन्नान् प्रति, युष्माभिः काम्यकर्माचर्यत इति वक्तुं युक्तम् ।

यदा लेलायते ह्यर्चिः समिद्धे हव्यवाहने । तदाऽऽज्यभागावन्तरेण आहुतीः प्रतिपादयेत् (प्रतिपादयेच्छ्रद्धया हुतम्) ॥ २ ॥

यस्याग्निहोत्रमदर्शमपौ(दर्शपू)र्णमास[मचातुर्मास्य]मनाग्रयणमतिथिवर्जितं च । अहुतमवैश्वदेवं [अथद्वया] अविधिना हुतमासप्तमान्

कत्वम्, प्रत्युत प्रत्यवायजनकत्वमेव, यथावदनुष्ठितस्यापि तस्य सत्य-
लोकपर्यन्तफलकत्वमेव' इत्याह — यदा लेलायते ह्यर्चिः समिद्धे
हव्यवाहने । यदा, इन्धनादिमिदीपितेऽग्नौ, यस्मिन् काले ज्वाला
चलति । तदाऽऽज्यभागावन्तरेण आहुतीः प्रतिपादयेत् । तदा
तस्मिन् काले आज्यभागयोः मध्ये आहुतीः प्रक्षिपेदित्यर्थः । [अथद्वया
तत् सुहुतं भवेदित्यर्थः] ॥ २ ॥

यस्याग्निहोत्रमदर्शमपौ(पू)र्णमास [मचातुर्मास्य] मना-
ग्रयणमतिथिवर्जितं च अहुतमवैश्वदेवमथद्वया अविधिना हुतम्
आमप्तमांस्तस्य लोकान् दिनस्ति । दर्शाख्य(दर्श)पूर्णमासारूप्येष्टध-
ननुष्ठाने, नवान्नस्वीकारार्थशरत्कालकर्तव्याग्रयणारूप्येष्टिविशेषाननुष्ठाने,
अतिथिसत्कारौपासनहोमवैश्वदेवाननुष्ठाने, श्रद्धावैधुर्ये, यथाशामम-
ननुष्ठाने, अनुष्ठितमप्यग्निहोत्रकर्म तस्य सुकृतफलं सर्वे सप्तपुरुषपर्यन्तं
नाशयतीत्यर्थः । यद्यप्यग्निहोत्रस्य न दर्शपूर्णमासादिकमज्ञम् ; तेषां
पृथक्फलस(व)त्त्वात् — तथाऽपि नित्यनैमित्तिक सकलं कर्मानुवेयमित्यत्र
तात्पर्यम् । अत एव भगवता माध्यकुता, “श्रुतिस्मृतिचोदितेषु कर्मसु

२. आज्यभागयोर्मध्य इति । आज्यभागद्वयहोमस्यानभूताह-
चनीयान्तर्गतदक्षिणोत्तरपार्श्वमध्ये इत्यर्थः ॥

[मात्] तस्य लोकान् दिनस्ति ॥ ३ ॥

[सप्त ते अग्ने समिध सप्त जिह्वा सप्तर्षय सप्त धाम प्रियाणि ।
सप्त होत्राः सप्तधा त्वा यजन्ति सप्त योनीरापृणस्वा घृतेन ॥]

काली काली च मनोजवा च सुलोहिता या च सुधूम्रवर्णा ।

स्फुलिङ्गिनी विश्वरूपी (रुची) च देवी लेलायमाना इति सप्त जिह्वा ॥

एकतरकर्मवैधुर्येऽपि इतरेषामनुष्ठितानामपि निष्फलत्वम्, अथानुष्ठितस्याननुष्ठितम् । चाभिधाय” इति मन्त्रार्थो विवृत ॥ ३ ॥

काली काली च मनोजवा च सुलोहिता या च सुधूम्रवर्णा । स्फुलिङ्गिनी विश्वरुची च (चिश्च) देवी लेलायमाना इति सप्त जिह्वाः । देवीत्येतत् विश्वरुच्या विशेषणम् । इति ‘लेलायमानाः सप्त जिह्वाः’ इत्यन्वय ॥ ४ ॥

३ आसप्तमान्—आसप्तमान् सप्तमपुरषपर्यन्तान् लोकान् फलानि पुरुषानिति या । आसप्तमादित्यपि पाठ ॥

तै सं १-५-३ विद्यारण्यभाष्ये, समिध “अश्वत्योदुम्बर-पलाशशमीविरुद्धताशनिहतवृक्षपुष्करपर्णरूपाः ऋषयः, समित्संपादनार्थं मन्त्रा अश्वो रूपवृत्तेत्यादयः, धाम=स्थानानि आहवनीय-गार्हपत्यदक्षिणाग्निसभ्यावसथ्यप्राजहिताग्नीध्रीयास्यानि, होत्रा. होतृप्रमुखा वषट्कर्तारि होता प्रशास्ता ब्राह्मणाच्छसी पोता नेष्टा अग्नीध्रोऽच्छायाकश्च । आपृणस्व पूरय” इति । “सप्तजिह्वस्सतेधा ” इत्यत्र श्रीभट्टपराशरविष्णुसहस्रनामभाष्यमपि द्रष्टव्यम् ।

४ विश्वरूपीति पाठोऽपि बहुत्र । सप्तानां नामान्तराण्यपि हिरण्या वनका रक्ता वृष्णा सुप्रभा अतिरक्ता बहुरूपेति । तत्र रूपपदमेवास्ति ॥

एतेषु यश्चरते भ्राजमानेषु यथाकालं चाहुतयो ह्याददायन् ।
तं नयन्त्येताः सूर्यस्य रश्मयो यत्र देवानां पतिरेकोऽधिवासः ॥ ५ ॥
एहोहीति तमाहुतयः सुवर्चसः सूर्यस्य रश्मिर्मयजमानं वहन्ति ।
प्रियां वाचमभिवदन्त्योऽर्चयन्त्यः एष वः पुण्यः सुरतो ब्रह्मलोकः ॥

एतेषु यश्चरते भ्राजमानेषु यथाकालं चाऽऽहुतयो ह्याद-
दायन् । एतेषु दीप्यमानेष्वग्निजिह्वामेदेषु विहितकालानतिलङ्घनेन
होमद्रव्यं गृहीत्वा योऽग्निहोत्रादि कर्माऽऽचरति । तं नयन्त्येताः
सूर्यस्य रश्मयो यत्र देवानां पतिरेकोऽधिवासः । अधिवसती
त्यधिवासः । यस्मिन् सत्यलोके देवानां पतिरसमानो हिरण्यगर्भ
आस्ते, तत्र ता आहुतयः सूर्यस्य रश्मयो भूत्वा तं यजमान
प्रापयन्तीत्यर्थः ॥ ५ ॥

एहोहीति तमाहुतयः सुवर्चसः सूर्यस्य रश्मिर्मयजमान
वहन्ति । प्रियां वाचमभिवदन्त्योऽर्चयन्त्यः एष वः पुण्यः
सुकृतो ब्रह्मलोकः । सूर्यस्य रश्मिसंपृक्ता, अत एव सुवर्चस आहुतयः
तं यजमानमर्चयन्त्यः, 'सुकृतसाध्यं पावनं एषं चतुर्मुखोको वा
भवदीयः = भवत्स्वामिकः' इतीदृशीं प्रियां वाचं वदन्त्यः एतेऽपीत्याह
यन्त्यः तं यजमानं ब्रह्मलोकं प्रापयन्ति ॥ ६ ॥

५ आहुतय आददायन् । आहुतिद्रव्याण्याददान इत्यर्थः ।
आहुतय इति प्रथमाप्रयोगश्चाह । उत्तरार्धेऽन्यो वा । होमद्रव्य-
मिति कर्म, अध्याहारात् । आहुतयस्तमाददाना इति भावप्रशङ्काः ।
आददायन्नित्यनुत्तरस्य तदाऽन्येति ॥

प्लुवा हेते अदृढा यज्ञरूपा अष्टादशोक्तमवर येषु कर्म ।

एवं ब्रह्मलोकपर्यन्तसाधकान्यपि कर्माणि क्षयिफलनया निन्दन्ते-

प्लुवा हेते अदृढा यज्ञरूपाः अष्टादशोक्तमवर येषु कर्म ।
षोडशत्विक्पत्नीयजमानरूपाष्टादशकर्त्ताश्रितत्वेनोक्तम् अत्र फलमि-
सधिमत्तया अश्रेष्ठ कर्म येषु यजमानेषु वर्तते, एते यज्ञरूपाः यज्ञप्र-
धाना पुरुषा जीर्णनीका इव ससारार्णवसतरणासमर्था इत्यर्थः । यद्वा
अष्टादशस्मृत्युक्तं स्मार्तं कर्म येषु श्रौतकर्मेषु तदधिकारमपादकत्वेन
अवरम् अङ्गभूतं भवति, तान्यपि श्रौतानि यज्ञात्मकानि कर्माणि

७ अष्टादशोक्तमिति । अर्थद्वयं तावत् अत्रोक्तम् । “नव-
ग्राम्यान् पशूनाल्भते नवाऽऽरण्यान्, उभयान् पशूनाल्भते”
इत्युक्ताष्टादशपशुहविष्कं कमत्यर्थान्तरमपि धृतप्रकाशिकायाम् ।
यज्ञरूपा यज्ञनिर्वाहका एते अष्टादशत्विज इति अष्टादशपदं पृथगपि
कुर्वन्ति (शाकरे) । तदनुसारे षोडशेत्यादिभाष्य उक्तपदमात्रविरण
ग्राह्यम् । माध्वव्याख्याने अष्टादशविद्यास्थानानि यज्ञनिरूपकाणि
प्लुवा इत्यप्यर्थः कैश्चिदिष्टो दर्शितः । मुण्डकारण्ये चतुर्दश विद्या-
स्थानानि कण्ठोक्तानि । नूनं यस्याग्निहोत्रमिति पूर्ववाक्योक्तान्
यज्ञान् अष्टादशधा विभज्य ते प्लुवा इत्युक्तो आजस्य लक्ष्यते, यतः —
पूर्वोक्तानां प्रयोगभेदकृतभेदेन विभागे अग्निहोत्रं सायं प्रातरिति
द्वे, दर्शपूर्णमासी द्वौ, चातुर्मास्यपर्वणि वैश्वदेवरूपप्रघाससाक-
मेघशुनासीरीयाख्यानि चत्वारि, अज्ञायणमेकम्, अतिथिपूजनं
मेकम्, श्रीपालनहोमौ सायं प्रातरिति द्वौ, वैश्वदेवे द्वे प्रातस्साय-
मित्येव चतुर्दश सिद्ध्यन्ति । प्रातर्वैश्वदेवेन सहानुष्ठीयमानानां
पञ्चमहायज्ञान्तर्गतानां चतुर्णामुपलक्षणेनाष्टादशत्वं सुवचम् ।

268 सपरिष्कारभाष्योपेता मुण्डकोपनिषद् मु. 1, ख. 2.

एतच्छ्रेयो येऽभिनन्दन्ति मूढाः जरामृत्युं ते पुनरेवापियन्ति ॥ ७ ॥

अविद्यायामन्तरे वर्तमानाः स्वयं धीराः पण्डितमन्यमानाः ।

जह्मन्त्यमानाः परियन्ति मूढाः अन्धेनैव नीयमाना यथाऽन्धाः ॥ ८ ॥

अविद्यायां बहुधा वर्तमानाः वयं कृतार्था इत्यभिमन्यन्ति बालाः ।

शोकाम्बुधितरणे साधनानि न भवन्तीत्यर्थः । एतच्छ्रेयो येऽभि-
नन्दन्ति मूढाः, जरामृत्युं ते पुनरेवापियन्ति । एतत् कर्म
श्रेयःसाधनं मत्वा ये हृष्यन्ति, ते जरां मृत्युं च मूयो गच्छन्ति ॥ ७ ॥

अविद्यायामन्तरे वर्तमानाः स्वयं धीराः पण्डितमन्य-
मानाः । अविद्वेकप्रधानाः, स्वयमेव धीमन्तः, 'ऊहापोहक्षमधीशालिनः'
इति मन्यमानाः । जह्मन्त्यमानाः परियन्ति मूढाः । जरारोगा-
द्यनेकानर्थवातैर्भृशं हन्यमाना मूढाः परिभ्रमन्ति । अन्धेनैव नीय-
माना यथाऽन्धाः । स्पष्टोऽर्थः ॥ ८ ॥

एतदेव विशदयति--अविद्यायां बहुधा वर्तमानाः । प्रकृति-
मण्डले देवमनुष्यादिवहुविधाभिमानितया वर्तमानाः । वयमेव(?)
कृतार्था इत्यभिमन्यन्ति बालाः । बालाः अज्ञानिनः, 'वयमेव
कृतार्था' इत्यभिमानं कुर्वन्ति । यत् कर्मिणो न प्रवेदयन्ति रागात् ।

आस्तामेतदेवम्, अन्यथा वा ॥ अदरं येषु कर्मेत्येतत् पूर्वाधं एवा-
न्यततयाऽत्र व्याख्यातम् । येषु पुरुषेष्ववरं कर्मेत्यर्थोत्तरत्रान्य
दष्टः श्रुतप्रकाशिकायाम् । तत्र च भावप्रकाशिका, फलामिसन्धि-
मत्कर्मकारिकां तदभिनन्दितृणां च जरामृत्युवदयत्यमिति ॥

८. मन्त्रोऽयं कठोपनिषदि (२) । दन्द्रम्यमाणा इति विशेषः ॥

यत् कर्मिणो न प्रवेदयन्ति रागात् तेनाऽऽतुरा क्षीणलोकाश्च्यवन्ते ॥
 इष्टापूर्तं मन्यमाना वरिष्ठ नान्यच्छ्रेयो वेदयन्ते प्रमूढा ।
 नाकस्य पृष्ठे ते सुकृतेऽनु भूत्वा इमं लोकं हीनतरं वा (चा)विशन्ति ॥
 तपश्चदे ये ह्युपवसन्त्यरण्ये शान्ता विद्वांसो भैक्षचर्यां चरन्त
 (ब्रह्मचर्यं चरन्ति) ।

कर्मफलस्वर्गादिरागात् कर्मठा तत्त्व यतो न जानन्ति, तेनाऽऽतुराः
 क्षीणलोकाश्च्यवन्ते । तेन तत्त्वज्ञानाभावादेव हेतोः क्षीणे पुण्ये
 मर्त्यलोकं विशन्तीत्यर्थः ॥ ९ ॥

इष्टापूर्तं मन्यमाना वरिष्ठम् । इष्टं यागादि । पूर्तं खातादि ।
 एतदेवाखिलपुरुषार्थसाधनं मन्यमाना । नान्यच्छ्रेयो वेदयन्ते
 प्रमूढाः । श्रेयोन्तरं न जानन्तीत्यर्थः । नाकस्य पृष्ठे ते सुकृतेऽनु
 भूत्वेमं लोकं हीनतरं वा विशन्ति । ते सुकृते सुकृतसाध्ये स्वर्ग-
 लोकाद्यूर्ध्वलोके कर्मफलमनुभूय इमं लोकं मनुष्यलोकम्, ततो हीनतरं
 वा नरकादिलक्षणं विशन्ति ॥ १० ॥

तपश्चदे ये ह्युपवसन्त्यरण्ये शान्ता विद्वांसो.....
 ह्यन्यथात्मा । ये सन्यासिनः कृतश्रवणमनना बने स्थित्वोपरतकरण
 ग्रामा तपश्शब्दित ब्रह्म च तदादरानिश्चयरूपश्रद्धा च सेवन्ते, ते

१० हीनतरं चेति चकारपाठेषु वाकारार्थः । हीनमनुष्य-
 लोकयोः क्रमेण गच्छन्ति श्रद्धा कचित्समुच्चयोपि स्यात् । हीनपदं
 सुखहीनत्वार्थं ५० अर्थः ॥ १० ॥

११ उपा ५५ ॥ १३ इति तपश्चद्वयोराधारत्वविवक्षया
 द्वितीया । फलितमाह सेवन्त इति । सेवा भक्तिरुपास्ति । भजति
 चोपवेशार्थक आस वातुरिव निवासार्थकोऽयमप्युपपूर्वकस्सेवार्थकः ।

सूर्यद्वारेण ते विरजाः प्रयान्ति यजामृतः स पुरयो ह्यययात्मा ॥ ११
 परीक्ष्य लोकान् कर्मचितान् ब्राह्मणो निर्वेदमायात् नास्त्यदृतः वृतेन।
 तद्विधानार्थं स गुरुमेवाभिगच्छेत् समित्पाणिः श्रोत्रियं ब्रह्मनिष्ठम् ॥
 तस्मै स विद्वानुपसन्नाय सम्यक् प्रशान्तचित्ताय शमान्विताय ।
 येनाक्षरं पुरुषं वेद सत्यं प्रोवाच तां तत्त्वतो ब्रह्मविद्याम् ॥ १३ ॥
 इति प्रथममुण्डके द्वितीयः खण्डः ॥ इति प्रथममुण्डकम् ॥

विधूतपापाः सूर्यमण्डलं भित्त्वा — “सहस्रस्थूणे विमिते दृढ उमे यत्
 देवानामधिदेव आस्ते” इति पर्यङ्कविद्यायुक्त. हेयप्रत्यनीकः, ‘सदैक-
 रूपाय’ इति प्रमाणप्रतिपन्ननित्यविग्रहयुक्तो यत्नाऽऽस्ते, तत्त यान्तीत्यर्थः ।
 “ये चेमेऽरण्ये श्रद्धा तप इत्युपासते” इत्यत्र तपश्शब्देन ब्रह्मोच्यते ।
 बृहदारण्यके, ‘श्रद्धां सत्यमुपासत’ इति तपश्शब्दस्थाने सत्यशब्द
 प्रयोगात्; सत्यशब्दस्य ब्रह्मपरत्वात्” इति व्यासार्थैरुक्तत्वात् तपश्शब्दे
 इत्यत्र तपश्शब्दो ब्रह्मपरः ॥ ११ ॥

विरक्तम्य परब्रह्मप्राप्तिसाधनज्ञानेच्छोर्गुरूपसदनं विधीयते—
 परीक्ष्य लोकान्प्रोवाच तां तत्त्वतो ब्रह्मविद्याम् ॥

व्यासार्थैरिति । अनियमाधिकरणभाष्यमप्यत्र मानं द्रष्टव्यम् । यद्यपि
 तपःपदस्य भगवतीव, श्रद्धापदस्य लक्ष्म्यामपि दर्शनात् ‘श्रद्धया
 देवो देवत्वमश्नुते’ इत्यत्र तथा व्याख्यानाच्च लक्ष्मीनारायणविषय-
 मुपासनमित्यर्थ उचितः । एवं ‘श्रद्धां सत्यमुपासते’, ‘श्रद्धा तप
 इत्युपासते’ इत्यत्रापि । अथापि श्रद्धापूर्वकं ब्रह्मोपासीतानामित्यादि-
 भाष्यमनुसृत्य प्रसिद्धार्थ एव दर्शितः । तेन पञ्चाग्निविद्यानिष्ठानाम-
 त्यन्तविलम्बसहत्वात् किञ्चिच्छ्रद्धावैरस्यं ब्रह्मविशेष्यकोपास्त्यभाष्य
 सिध्यति । विरजा इति । आपर्णमकारान्तत्वम् ।

(श्रु प्र) “अस्मिन् वाक्ये न्यायसिद्धार्थानुवादेन गुरुप सत्तिर्विधीयते । कर्मचिंतान् कमसचितान् कर्मवप चन् लोकान् परीक्ष्य—मीमासान्यायैर्निरूप्य ब्राह्मणः अचातसाहसशिरस्कवेद । य इत्याध्याहार्यम्, स इत्युत्तरत्र श्रवणात् । अकृत नित्य । अत्र पुरुषो विशेष्य, लिङ्गशब्दात्, अक्षर पुरुषमित्यनन्तरोक्तेश्च । कृतेन कर्मणा । नास्ति न सिध्यति-न लभ्यते । इतिकरण द्रष्टव्यम् । इति यो निर्वेदमायात्, स तद्विज्ञानार्थं गुरुमेवामिगच्छेत् । एकारेण नियमविधित्वमवगम्यते । समित्पाणिः अरिक्तपाणि । ‘रिक्तपाणिस्तु नोपेयात् राजान दैवत गुहम्’ इति हि स्मर्यते । श्रोत्रिय श्रुतवेदान्तम् । ब्रह्मनिष्ठ ब्रह्मसाक्षात्कारवन्तम् । श्रुतवेदान्तोऽपि रुचिमेवादब्रह्मनिष्ठो नोपगन्तव्य इति भावः । अभिगच्छेदित्यन्वयः । शमो बाह्येन्द्रिय नियमनरूप, ‘प्रशान्तचित्तायेत्यन्त करणनियमनस्योक्ततया पारिशेष्यात् । एतेन श्रवणोपयुक्तमवधानं विदक्षितम्, न तु उपासनोपयुक्तात्यन्तेन्द्रियजयादि । तस्मै स विद्वान् प्रोवाचेत्यन्वयः । येनेति निर्देशो विज्ञानाभिप्रायः । तद्विज्ञानार्थमिति हि प्रकृतम् । सामान्यनकारणाभिप्रायो वा । लिङ्गव्यत्ययो वा । अक्षर स्वरूपेणाविकारम् । सत्य गुणतोऽप्यविकारम् । आभ्यामचिज्जीवव्यावृत्तिः । तां ब्रह्मविद्यां प्रोवाच भर्गवादित्यर्थः इति वेदान्तमारे व्याख्यातम्” ।

१२ कर्मचितानित्यत्र कर्मजितानिति प्राचीनपाठ इति केचित् ; जयतीमान् लोकानित्यादिनिर्देशस्यैव दशनादिति । मुण्डकेऽपि जयतिरधिकः । अस्मिन् वाक्ये इत्यादि ध्रुवप्रकाशिनानुवादः ।

एतच्छ्रुत्यर्थं हृदि निधाय भगवता वादरायणेन शास्त्रारम्भे,
 'अथातो ब्रह्मजिज्ञासा' इति सूत्रितम् । तस्य चायमर्थः — अथ षोड-
 शलक्षणकर्मविचारानन्तरम् । अतः कर्मणामल्पास्थिरत्वाधिगमसहि-
 तानन्तस्थिरफलापातप्रतीतेर्हेतो ब्रह्मजिज्ञासा ब्रह्मविचारः कर्तव्य इति ।
 कर्मविचारे [हि] सति, "अक्षय्यं ह वै चातुर्मास्ययाजिनं मुकृतं
 भवति" इत्यादिभिरक्षय्यफलकत्वेन श्रुतानामपि चातुर्मास्यादीनाम्,
 "प्रत्यब्दं चातुर्मास्यैर्यजेत" इत्यादिभिरावृत्तिविधानात्, ततोऽपि बहु-
 वित्तं यथायाससाध्याध्मेयविश्वजिज्ञासादीनामननुष्ठानलक्षणाप्रामाण्यपरतन्ना-
 चातुर्मास्यादीनामक्षय्यफलत्वमापेक्षिकमिति निश्चित्य, अनन्तस्थिरफल-
 रूपं ब्रह्म च वेदान्तवाक्यैरापाततोऽवगत्य, तन्निर्णयाय ब्रह्मविचारे
 पुरुषं प्रवर्तत इति पर्यवसितोऽर्थः ।

ननु कर्मविचारे सति आवृत्तिविधानादिभिः कर्मणामल्पास्थिरफलत्व-
 प्रतीयता नाम । वेदान्तवाक्यैरनन्तस्थिरफलं ब्रह्म कथं प्रतीयताम्, सिद्धे
 ब्रह्मणि व्युत्पत्तिविरहात् । व्यवहाराधीनत्वादाय व्युत्पत्तिग्रहस्य । व्यवहारस्य

ननु कर्मविचार इति । अयं भावः — या हि कर्मजिज्ञासा
 पूर्वमुत्तरभागार्थभूतब्रह्मविचारप्रतिगन्धिकाऽऽसीत्, तदधीनं कर्म-
 विचारः पूर्वमीमांसात्मकः सप्रति सुतरां बाधकः, ब्रह्मविचारकारण-
 भूतापातप्रतीतिविधेयस्याप्यधुना प्राप्तत्वात् । कार्यं न शक्यं
 शक्ये, कार्यपरतयैव च प्रामाण्यस्य कर्ममीमांसातोऽवगमनो-
 सिद्धब्रह्मपरतयाभावावधारणेन विषयस्यैवासिद्धेरिति । एवमाशङ्का-
 परिहारार्थमेव सूत्रे अतः इति प्रयुक्तम् । समीचीनकर्मविचारो न

च कार्यान्वित एव सभवात् । तथा हि—‘गामानय’ इति वाक्यश्रवणानन्तरं गवानयने प्रवृत्त प्रयोज्यमुपलभ्य बालो व्युत्पत्तिः, इयं गवानयनप्रवृत्तिः गवानयनकार्यताज्ञानसाध्या गवानयनप्रवृत्तिरत्वात् मदीयगवानयनप्रवृत्तिवदिति तदीयकार्यताज्ञानमनुमाय, तस्य च ज्ञानस्य शब्दान्ययव्यतिरेकानुविधायितया शब्दजन्यता निश्चिनोति । ततश्च प्राथमिकव्युत्पत्तिग्रहे शब्दस्य कार्यज्ञानजनकत्वनिश्चयात् तदुपजीविद्वितीयादिव्युत्पत्तिग्रहोऽपि कार्यविषयक एवेति कार्यान्विते सिद्धार्थे व्युत्पत्तिग्रहासभवात् अयुत्पन्नस्य शब्दस्यार्थप्रत्यायकत्वाभावादनन्तस्थिरफलापातप्रतीत्यसभवात् ब्रह्मविचारो नाऽऽरभ्य इति पूर्वं पक्षः । अम्बातातादिभिश्चन्द्रादीन् अङ्गुल्या निर्दिश्य, अयं चन्द्रः, अयं गौरित्यादिशब्देषु बहुशः प्रयुक्तेषु भूयस्सहचारदर्शी बालः शब्दप्रयोगे तदर्थमुद्भव्युत्पत्तिस्वात्मनो दृष्ट्वा तयोः कचिदौत्पत्तिकं सङ्गं निश्चिनोति । स एव शक्तिरिति गीयते । ततश्च सिद्धार्थेऽपि व्युत्पत्तिग्रहसभवात्, तान्त्रिकान्तरोपदर्शितमार्गैश्च सिद्धार्थे व्युत्पत्तिग्रहसमवादनन्तस्थिरफलापातप्रतीत्यसभवाद्वैविचार आरम्भणीय इति तत्र सिद्धान्तः कृतः ॥१२॥१३॥

इति मुण्डकोपनिषत्प्रकाशिकायाः प्रथममुण्डके द्वितीयः खण्डः ।

समाप्तः प्रथममुण्डकः ।

— * —

वाचनः ; प्रत्युत साध्यः इति तदाशयः । तान्त्रिकान्तरेति । अत्र शिष्ये प्रजाकारमीमांसरूपेण उपक्षेपेति भाट्टमीमांसकन्यायिकादिनयनिरुद्धम् । ‘आम्नायस्य विद्यार्थत्वात्’ इत्यादिजैमिनिमूत्रमप्यन्यपरं ग्राह्यम्, भाष्यादिदर्शितयुक्तिरित्येति भावः ।

अथ द्वितीयमुण्डके प्रथमः खण्डः ॥

हरिः ओम् । तदेतत् सत्यम् ॥

यथा सुदीप्तात् पावकाद् विस्फुलिङ्गाः सहस्रशः प्रभवन्ते सरूपाः ।
तथाऽक्षरात् विविधाः सोम्य भावाः प्रजायन्ते तत्र चैवापियन्ति ॥ १ ॥

तदेतत् सत्यम् । पूर्ववत् । यथा सुदीप्तात्...सरूपाः ।
अयोरीलकादिगतात् हन्यमानाद्वा वेदमादिषु सुदीप्ताद्वा पावकादनेकशः
सरूपाः विस्फुलिङ्गाः यथोत्पद्यन्ते । तथाऽक्षराद्....प्रजायन्ते ।
तत्र चैवापियन्ति । एवमेव सूक्ष्मचिदचिच्छरीराद्ब्रह्मणः तत्सरूपाः
नानाविधस्थूलचिदचिद्रूपाः, भवन्तीति भावाः कार्यवर्गा उत्पद्यन्ते ।
तत्रैव लीयन्ते च ॥ १ ॥

दिव्यो ह्यमूर्तः....परः । वृक्ष इव स्तब्धो दिवि तिष्ठ

१ सूक्ष्मचिदिति । अयं भावः—पूर्वं यथोर्णनाभिरिति मन्त्रे
ऊर्णनाभिपृथिवीपुरुषदृष्टान्तत्वेन नियन्तृचेतनाचेतनाज्ञचेतनत्रयं
मिलितं जगत्कारणमिति सूचितम् । एवञ्च तथाक्षरादित्यत्र अक्ष-
रादित्यस्य साक्षात् परम्परया चाक्षरत्वविशिष्टादित्यर्थः । क्षयाणा-
मप्यक्षरपदवाच्यत्वम्, अक्षरं तमसि लीयते, अमृताक्षरं हरः,
येनाक्षरं पुरुषं इति वाक्यैरवगतम् । यथा तदक्षरमित्यत्र यतद्रे-
श्यमग्रहणमिति अचेतनाक्षरव्यावृत्तिः, अचक्षुश्चोक्तमिति जीवरूपा-
क्षरव्यावृत्तिः प्रवृत्ताक्षरस्य क्रियते । तद्वदिहापि स्फुलिगदृष्टान्तेन
दाहद्रव्यविशिष्टाग्निरुथनात् विशिष्टस्यैव कारणत्वं ज्ञायते । उत्तर-
मन्त्रे च 'अक्षरात् परतः परः' इति प्रधानरूपाक्षरात् ततः परभूत-
जीवरूपाक्षराच्च व्यावृत्ताक्षरोऽयं पुरुष इति तयोर्घिशेषणत्वमा-
विक्रियत इति ।

दिव्यो ह्यमूर्त पुरुषः स बाह्याभ्यन्तरो ह्यज ।

अप्राणो ह्यमना शुभ्रो ह्यक्षरात् परत पर ॥ २ ॥

त्येक' इति द्युसबन्धित्वेन, 'तदपाणिपादम्' इति वा, 'नित्यं विभुम्' इति बाऽमूर्तत्वेन, 'तेनेद पूर्णं पुरुषेण सर्वम्' इति बाह्याभ्यन्तरसर्व वस्त्वात्मतया, 'अचक्षुश्चोत्तम्' इत्यनिन्द्रियत्वेन प्राणमनश्शून्यतया, 'येनाक्षर पुरुष वेद सत्यम्' इति विकाररूपदोषशून्यतया च दिव्यादि-शुभ्रपर्यन्तशब्दितश्च य, स अव्याकृतादक्षरात् य पर समष्टिपुरुष तस्मादपि कारणत्वेन पर इत्यर्थः । प्रधानपुरुषयोस्तज्जन्यत्वादिति भावः । अक्षरात्परत इत्यत्र अक्षरशब्दः, अश्रुत इति वा, न क्षतीति वा ऋतुत्पत्त्या स्वविकारव्यापके नामान्तराभिलाषयोग्यक्षरणाभाववति अव्याकृते वर्तते, न तु भूतयोन्यक्षरे । भूतयोन्यक्षरस्य स बाह्याभ्यन्तर इत्यत्र तच्छब्दनिर्दिष्टस्य तस्मादेव परत्वासमवात् । न हि तस्यैव तत् परत परत्व संभवति, विरोधात् । न च-'अक्षरात्परत' इति पञ्चम्यो सामानाधिकरण्यमेवास्तु, ततश्च स्वविकारापेक्षया परभूतादव्याकृतात् अक्षरात् पर इत्येवास्तु, न त्वव्याकृताक्षरात्परभूतात्समष्टिपुरुषात्पर इति--इति वाच्यम् । परशब्दस्य प्रतियोगितापेक्षत्वेन अक्षरशब्दस्य

२ स बाह्येत्यत्र स इति पृथक्पदम्, न तु शाङ्कररीत्या सम-स्तम् । उक्तमिदं न्यायरक्षामणावपि । हिशब्दचतुष्टयं वान्यचतुष्टये मत्येवोपपद्यत इति निर्वन्धाभावाल्लाघवादेकमेव वान्य वृत्तम् । अनिन्द्रियत्वेन प्राणमनश्शून्यतयेति । अचक्षुश्चोत्तमित्युपकरण-सामान्यशून्यत्वपरत्वात् प्राणमनश्शून्यत्वलाभ इति भावः । विकार-रूपदोषेति अजशुभ्रपदद्वयाभिप्रायेण ॥

एतस्माज्जायते प्राणो मन सर्वेन्द्रियाणि च ।

ख वायुज्योतिराप. पृथ्वी(पृथिवी) विश्वस्य धारिणी ॥ ३ ॥

परत्वावधिसमर्पकत्वस्यैव युक्तत्वात् । न हि देवदत्तादुत्पन्नाद्भयमित्यतः पञ्चम्यो मामानाधिकरण्यप्रतीतिरस्ति । अनो यथोक्त एवार्थः ॥ २ ॥

विश्वसृष्टिमेव प्रपञ्चयति-एतस्मात्.....सर्वेन्द्रियाणि च ।

स्पष्टोऽर्थः । ख .. धारिणी । खम् आकाश । ज्योतिः तेज । विश्वस्य कृत्स्नस्य धारिणी । एतत् पृथ्वीविशेषणम् । इदं हि वाक्यं प्राणपादे वियत्पादे च विचिन्तितम् । प्राणपादे —, “असद्वा इदमग्र आसीत् । तदाहु किं तदासीदिति । ऋषयो वाव तेऽग्रेऽसदासीत् । के ते ऋषय इति । प्राणा वाव ऋषय ” इति जगदुत्पत्ते प्राक् प्राणशब्दितानामिन्द्रियाणां सद्भावश्रवणात् प्राणोत्पत्तिर्वादिश्रुतयो जीवोत्पत्तिर्वादिश्रुतिवत् अन्यथा नेया इति “तथा प्राणा ” इति पूर्वपक्षे प्राप्ते, “तथा प्राणाः”-वियदादिवत् प्राणशब्दवाच्यानीन्द्रियाण्यपि उत्पद्यन्ते एव । ‘सदेव सोम्येदमग्र आसीत्’ इत्यादिषु प्राक् सृष्टे एकत्वावधारणात्, ‘एतस्माज्जायते प्राणो मन सर्वेन्द्रियाणि च’ इति इन्द्रियाणामाहृत्योत्पत्तिश्रवणाद्योत्पद्यन्ते एव । न च इन्द्रियोत्पत्तिर्वादे जीवोत्पत्तिर्नादवन् अन्यथा नेय, बाधकामावात् । ‘प्राणा वाव ऋषय’ इत्यत्र प्राणशब्दस्य सर्वज्ञाचिक्नुपिशब्दसमानाधिकरणतया परमात्मवाचित्वेनेन्द्रियशक्तित्वा-

१. ‘तथा प्राणा’ इति सूत्रं पूर्वेपक्षपरमिव शास्त्रियोजनानुसारेण सिद्धान्तपरम्परास्थित्याशयेन सिद्धान्तेऽपि तदग्रहणम् । एकमेव सूत्रमुभयपरं योज्यते । तदिदं पूर्वेर्मीमासायाम्, आनर्थक्यात् तदङ्गेषु, उत्तरमीमासायाम्, कार्याभ्यानादपूर्वेमित्यादीं विमृश्यम् ।

भावात् । कथं तर्ह्येकस्मिन् परमात्मनि, प्राणा वाव ऋषय इति बहु-
वचनोपपत्तिरिति चेत्-तत्ताऽऽह-“गौण्यसमवात् तत्प्राकृष्टुतेष्व” । बहु-
वचनश्रुतिर्गौणी । तत् बहुत्वासमवात्, परमात्मन एव सृष्टे प्रागवस्थान-
श्रवणात् तस्यैव प्राणशब्देन प्रतिपादनीयत्वात् । “तत्पूर्वकत्वाद्वाच ” ।
वागिन्द्रिय[विषयनामधेयः]स्य वागिन्द्रियकार्यामिलपनकर्मभूतनामवाच्य-
वियदादिसृष्टिपूर्वकत्वात् प्रलये वागिन्द्रियादिकार्यशब्दाभिलाषादिप्रयो-
जनाभावात् न प्रलये तेषामवस्थितिरिति स्थितम् ॥

तथा तत्रैव पादे—“आनीदवातं स्वधया तदेकम्” इति
महाप्रलयसमये प्राणकार्य-अननश्रवणात्, “एतस्माज्जायते प्राण ”
इति मुख्यप्राणो पत्तिवादो जीवोत्पत्तिवादश्चेत्येव इति शङ्कायाम्—
“श्रेष्ठश्च” । श्रेष्ठप्राणोऽपि इन्द्रियवत् उत्पद्यते । ‘आनीदवातम्’ इति
परव्रज्जण अनन-विद्यमानत्वमुच्यते, न मुख्यप्राणस्य, अवातमिति
वायुमात्रसत्ताया तत्रैव प्रतिपिद्धत्वादिति स्थितम् ।

तथा वियत्पादे—‘वायोरग्नि । अमेराप । अद्भ्य पृथिवी’
इत्यादौ वायुरूप्याद्वायुणोऽग्निसृष्टि —उत केवलवायोरेवेति [रीत्याः]
विशये, “तेजोऽतस्तथा ब्राह्म” । अतः केवलवायोरेव तेज उत्पद्यते ।
‘वायोरग्नि’, इति हि श्रुतिराह । “आप ” । आपस्तेजस एवोत्पद्यन्ते ।
‘अमेराप’ इति हि श्रुतिराह । “पृथिवी” । पृथिवी अद्भ्य एवोत्पद्यते ।
‘अद्भ्य पृथिवी’, ‘ता अतमसृजन्त’ इति हि श्रुतिराह । ननु
कथमन्नशब्देन पृथिवी अभिधीयते ? तत्राह—“अधिकाररूप-
शब्दान्तरेभ्य ” । महामृतसृष्ट्यधिकारात् पृथिव्येवान्नकारणभूता अन्न-

शब्देनोपचारादुच्यते । तथा 'यदग्नेः रोहितं रूपं तेजसस्तद्रूपं, यच्छुक्लं तदपाम्, यत् कृष्णं तदन्नस्य' इति कृष्णरूपस्यान्नसंबन्धितया कीर्तिनात् न मुख्यमन्नमन्नशब्देनोच्यते ; अपि तु पृथिव्येव । तैत्तिरीयके — 'अद्भ्यः पृथिवी' इति पृथिवीवाचकविस्पष्टशब्दान्तरश्रवणाच्च अन्न-शब्देन पृथिव्येवोच्यते । ततश्च केवलवाय्वादेरेवामद्याद्युत्पत्तिः ; न तु तच्छरीरकमन्नज्ञेय इति पूर्वपक्षे प्राप्ते—

“तदभिध्यानादेव तु तल्लिङ्गात् सः” । तुशब्दः पक्षव्या-
वर्तकः । वाय्वग्न्यादिशब्दैः सः परमात्मैवामिधीयते 'ततेज ऐक्षत',
'ता आप ऐक्षन्त' इति तत्तत्कार्यसृष्टिसंकल्पलक्षणाभिध्यानरूपात् पर-
मात्मलिङ्गात् । अचेतने तेजआदौ ईक्षणासंभवात् । “विपर्ययेण तु
क्रमोऽत उपपद्यते च” । तुशब्दोऽवधारणे । 'एतस्माज्जायते प्राणो
मनः सर्वेन्द्रियाणि च', 'खं वायुर्ज्योतिरापः पृथिवी विश्वस्य घारिणी'
इत्येवं सर्वेषां भूतानां परब्रह्मानन्तर्यरूपः 'वायोरग्निः, ओमोरापः' इत्युक्त
क्रमविपर्ययेण श्रूयमाणो यः क्रमः, स वाय्वादिशरीरकपरमात्मोपादान-
कत्वं एवोपपद्यते ; न तु केवलवाय्वाद्युपादानकत्वे इत्यर्थः । “अन्तरा
विज्ञानमनसी क्रमेण तल्लिङ्गादिति चेन्नाविशेषात्” । विज्ञानसाधनत्वात्
इन्द्रियाणि विज्ञानमित्युच्यन्ते । ननु एतस्माज्जायत इति वाक्यं
प्राणादीनां सर्वेषामभ्यवहितब्रह्मोपादानकत्वं प्रतिपादयितुं न प्रवृत्तम् ;
किंतु 'प्राणोत्पत्त्यनन्तरं मनसश्च सर्वेन्द्रियाणां चोत्पत्तिः ; तत आका-
शादिभूतानामुत्पत्तिः' इतीन्द्रियाणां मनसश्च प्राणभूतान्तरालसृष्टत्वप्रति-
पादनार्थं प्रवृत्तम् । ॥ त्यन्तरसिद्धमहामृतसृष्टिक्रमप्रत्यभिज्ञानरूपाद्विज्ञात्

अग्निर्मूर्धा चक्षुषी चन्द्रसूर्या दिश श्रोत्रे वाग्विवृताश्च वेदा ।
वायु प्राणो हृदय विश्वमस्य पद्भ्या पृथिवी ह्येव सर्वभूतान्तरात्मा ॥

इति चेत्, न—अविशेषात् । अविशेषेण प्राणादीना सर्वेषा
ब्रह्मानन्तरूपमपतीतेस्तत्परित्यागे कारणाभावात् । न तु वाय्वादि
शरीरकब्रह्मणोऽभ्यास्युपतौ वाय्वादिशब्दाना तच्छरीरकब्रह्मणि लक्षणा
स्यात्, तत्राऽऽह—“चराचरव्यपाश्रयस्तु स्यात् तद्व्यपदेशो भाक्तस्तद्भाव
भावित्वात्” । तुल्यं शङ्कानिवृत्त्यर्थं । चराचरव्यपाश्रयो देवमनुष्य
वृक्षादिशब्दव्यपदेशो भाक्त । वाच्यैकदेशो भज्यत इत्यर्थः । भक्त्या प्रयुक्तो
भाक्त । भक्ति भङ्ग । विशिष्टत्वाच्च शब्दो विशेषणमात्रे भङ्ग्य वा प्रयुज्यते ।
वाच्यैकदेशो प्रयोगात् भज्यत इत्यर्थः । ‘वचसा वाच्यमुत्तमम्’ इत्यादि
प्रमाणानुसारात् सर्वेषा चराचरशब्दाना विशिष्ट ब्रह्मैवार्थः । विशेषणमात्रे
प्रयोगस्तु अमुख्यः । ततश्च वाय्वादिशब्दै ब्रह्माभिधान मुख्यमेव । यद्वा
अभाक्त इति च्छेदः । चराचरवाचिशब्दै ब्रह्मव्यपदेश अभाक्तः मुख्य
इति यावत् । शरीरवाचिशब्दाना शरीरिपर्यन्तत्वादिति स्थितम् ॥ ३ ॥

मकृतमनुसराम—अग्निर्मूर्धा ह्येव सर्वभूतान्तरात्मा ॥ अमु मन्त्र
मस्तुत्य, “सर्गमाणमनुमान स्यादिति” इत्यत्र ‘अग्निरिह द्युलोकः’ ।
‘असौ वै लोकोऽग्निः’ इति श्रुते । सरति च मुनयः, ‘द्यौ मूर्धान यस्य
विप्रा वटन्ति त्व वै नाभिं चन्द्रमूर्धौ च नेत्रे । दिश श्रोत्रे विद्धि पादौ
जिति च सोऽचिन्त्यात्मा सर्वभूतप्रणेता’तीति भाषितम् । वाग्विवृताः
वाग्विन्त्य यापारा त एव वेदा । वायुः प्राणः । महावायुरेव देह
धारक प्राण । जगत् सर्वमस्य देहान्तर्बर्तिहृदयाख्यमासविशेषः । पद्

तस्मादग्निः समिधो यस्य सूर्यः सोमात् (सोमः) पर्जन्य
ओषधयः पृथिव्याम् (व्याः ।) पुमान् रेतः सिञ्चति योपितायां बह्वीः
प्रजाः पुरुषात् (बहुधा) संप्रसूताः ॥ ५ ॥

तस्मादृचस्ताम यजंषि दीक्षा यद्याश्च सर्वे क्रतवो दक्षिणाश्च ।

संवत्सरश्च यजमानश्च लोकाः सोमो यत्र पवते यत्र सूर्यः ॥ ६ ॥

भ्यां पृथिवी । पादावेव पृथिवीत्यर्थः । “प्रकृत्यादिभ्य उपसंख्यानम्”
इति तृतीया । सर्वमृतानां तच्छरीरत्वात् संप्रसामन्तरात्मेत्यर्थः ॥ ४ ॥

तस्मादग्निः समिधो यस्य सूर्यः । तस्मात् अक्षरात् ‘अग्निर्मूर्धा’
इत्यत्राग्निशब्दनिर्दिष्टो द्युलोकः । यश्च अग्नेः सूर्यः समिधः इन्धनानि ।
‘असौ वै लोकोऽग्निर्गीतम । तस्याऽऽदित्य एव समित्’ इति पञ्चामिवि-
द्यायां श्रवणात् । सोमात् पर्जन्य ओषधयः पृथिव्याम् । अतो हि
द्युलोकामेर्निष्पन्नात् सामात् पर्जन्यो द्वितीयोऽग्निः संभवति । तस्मात्
पर्जन्यात् ओषधयः पृथिव्यामग्नौ संभवन्ति । पुमान् रेतः सिञ्चति योपि-
तायाम् । ओषधीभ्यः पुरुषाग्नौ हुताभ्य उपादानमृताभ्यः पुरुषत्त्वोऽग्निः
योषिद्रूपाम्नी रेतस्सेकं करोति । बह्वीः प्रजाः पुरुषात् संप्रसूताः ।
एवं पञ्चामिविद्योक्तक्रमेण बह्व्यः प्रजाः परस्मात् पुरुषात् संप्रसूताः ॥ ५ ॥

तस्मादृचः साम यजंषि दीक्षा यद्याश्च सर्वे क्रतवो
दक्षिणाश्च । संवत्सरश्च यजमानश्च लोकाः । तस्मादक्षरपुरुषात्
ऋग्यजुस्सामवेदाः, दीक्षाः, अग्निहोत्राद्या यज्ञाः, सोमविकाराः
क्रतवश्च, दक्षिणाश्च, संवत्सराद्याः कालाः, यजमानः, कर्मफलमृताः

५. तस्मादग्निस्समिधश्च सूर्यस्योमः पर्जन्य ओषधयः पृथि-
व्यामिति धृतप्रकाशिकापाठः (१-२-२३) ।

तस्माच्च देवा बहुधा संप्रसृताः साध्या मनुष्याः पशवो वयांसि ।
प्राणापानौ ग्रीहियवौ तपश्च श्रद्धा सत्य ब्रह्मचर्यं विधिश्च ॥ ७ ॥
सप्त प्राणाः प्रभवन्ति तस्मात् सप्तर्चिषः समिधः सप्त होमाः (जिह्वाः) ।
सप्त इमे लोका येषु चरन्ति प्राणा गुहाशया निहिताः सप्त सप्त ॥ ८ ॥

स्वर्गाद्या लोकाश्चोत्पन्ना इत्यर्थः । लोकान् विशिनष्टि—मोमो यत्र
पवते यत्र सूर्यः । ये लोकाश्चन्द्रसूर्यकिरणपूता भवन्तीत्यर्थः ॥ ६ ॥

तस्माच्च देवा बहुधा संप्रसृताः साध्या मनुष्याः पशवो
वयांसि ॥ बहुधा कर्मज—अजानजादिभेदाद् बहुधेत्यर्थः ।
वयांसि पक्षिणः । शिष्टं स्पष्टम् । प्राणापानौ ग्रीहियवौ तपश्च
श्रद्धा मर्त्यं ब्रह्मचर्यं विधिश्च ॥ यवो दीर्घशूकधान्यविशेषः ।
ग्रीहियवशब्दौ धान्यमालोपलक्षकौ । तपः कृच्छ्रादिरक्षणम् । श्रद्धा
आस्तिक्यबुद्धिः । सत्यं सत्यवचनम् । ब्रह्मचर्यं स्त्रीसङ्गादिराहित्यम् ।
विधीयत इति विधिः नित्यनैमित्तिकादि ॥ ७ ॥

सप्त प्राणाः प्रभवन्ति तस्मात् । तस्मात् अक्षरात् शीर्षणानि
चक्षुश्श्रोत्रनासिकारन्ध्रयुग्मास्यसंचारीणि सप्तेन्द्रियाण्युत्पद्यन्ते ।
सप्तरर्चिषः समिधः सप्त जिह्वाः । गार्हपत्याद्या अग्नयः, इन्धनानि,
कालीप्रभृतयः सप्त जिह्वाश्च प्रभवन्तीति पूर्वेणान्वयः । किञ्च सप्त
इमे लोका येषु चरन्ति प्राणा गुहाशया निहिताः सप्त सप्त ।
इमे सप्तापि लोका उत्पन्ना, येषु लोकेषु हृदयगुहासु सुषुप्तिवेलाया

८. ९. मन्त्रद्वयं तैत्तिरीयनारायणे (९) । सप्तहोमा इत्यत्र
सप्तजिह्वा इति, गुहाशया निहिता इत्यत्र गुहाशयाभिहिता इति

अतः समुद्रा गिरयश्च सर्वेऽस्मात् स्यन्दन्ते सिन्धवः सर्व(स)-
रूपाः । अतश्च सर्वा (विश्वा) ओषधयो रस(सा)श्च येनैव भूतैः
(प्लेतेषु भूतेषु?) तिष्ठते ह्यन्तरात्मा ॥ ९ ॥

पुरुष एवेद विश्व (सर्वे) कर्म तपो ब्रह्म परामृतम् ।

शयाना सप्त प्राणाश्चक्षुरादिगोलकप्रदेशेषु धाता निहितास्तन्तश्चर-
न्तीत्यर्थः । सप्तममेति वीप्सा पुरुषभेदाभिप्राया ॥ ८ ॥

अतः समुद्रा गिरयश्च सर्वे । स्पष्टोऽर्थः । अस्मात् स्यन्दन्ते
सिन्धवः सर्वरूपाः । सर्वरूपा - बहुरूपा सिन्धवः गङ्गाद्या सरित
इत्यर्थः । अनश्च सर्वा ओषधयो रसाश्च । स्पष्टोऽर्थः । ननु पृथिव्या
एवौषधयो जायमाना दृश्यन्ते, इक्ष्वा दभ्यो रसा जायमाना दृश्यन्ते,
कथमक्षरात् सर्वं जायत इत्युच्यत इत्याशङ्क्याऽऽह—येनैव भूतैः
तिष्ठते ह्यन्तरात्मा । येन यस्मात्कारणात् एषः अक्षरपुरुष सर्व
भूतैः परिवृत सन् तदन्तरात्मतया वर्तते, तस्मात् पृथिव्यादिभ्यो जाय
माना अपि अक्षरात् ब्रह्मणो जाता इति श्रव्यते वक्तुमिति भावः ॥ ९ ॥

पुरुष एवेद विश्वम् (सर्वम्) । यस्मादसौ सर्वभूतान्तरात्मा,
तस्मात् सर्वमिदं पुरुषोपादानकत्वात् पुरुष एव । तस्मात् तद्विज्ञाने सर्व-
स्यापि ज्ञानमुपपन्न इति भावः । कर्म तपो ब्रह्म परामृतम् । तस्य
जगत्सृष्ट्यनुकूलं कर्मशब्दितो व्यापारः सष्ट्यालोचनात्मकं तप एव ।

भूतैरित्यत्र भूत इति च भेदः । ध्रुतप्रकाशिकायाम्, 'येनैव भूतैः'
रिति स्थाने 'प्लेतेषु भूतेषु' इत्येव पठितम् ॥

१० विश्वमित्यत्र सर्वमिति ध्रुतप्रकाशिका । ब्रह्म परामृतमिति ।
ब्रह्मणः प्रवृत्तेः परा- (तिरक्ता) ये ते परामृतमिति विग्रहः । 'पुरुष

सपरिष्कारभाष्योपेता मुण्डकोपनिषत् सु. 2, ख. 1, 2. 283

एतद्यो वेद निहितं गुहायां सोऽविद्याग्रन्थि विकिरतीह सोम्य ॥१०॥

इति द्वितीयमुण्डके प्रथमः खण्डः ॥

॥ अथ द्वितीये द्वितीयः खण्डः ॥

हरिः ओम् । आविः संनिहितं गुहाचरं नाम महत् पदम्
अत्रैतत् समर्पितम् (तत्रेदं सर्वमर्पितम्) । एजत् प्राणश्चिमिपच्च यत्

‘एको व्यापी सदा शुद्धो निर्गुण प्रकृते पर’ इति प्रकृतिब्रह्मशब्दित
[प्रकृति]परभूतसुक्तात्मनाम् अमृतवत् परमानन्दतया भोग्यभूतं ब्रह्माप्यक्षर-
पुरुष एवेत्यर्थः । एतद्यो वेद निहितं गुहायां सोऽविद्याग्रन्थि विकि-
रतीह सोम्य । हे सोम्य सोमार्ह ! एतत् अक्षर ब्रह्म इह लोके यो वेद,
स ग्रन्थिवद्दुर्मोचामविद्या विकिरति निरस्यति । कृ निक्षेप इति धातुः ॥

इति मुण्डकोपनिषत्प्रकाशिकाया द्वितीयमुण्डके प्रथमः खण्डः ॥

—:~*~:—

आविः संनिहितं गुहाचर नाम महत् पदम् । आविः
रित्यव्ययम् । योगिनामपरोक्षम् । संनिहि गुहाचरम् हृदयगुहावर्ति-
तया सन्निहितम् । नाम=दुर्विज्ञेयस्वरूपतया प्रसिद्धम् । सर्वतो महत् ।
पदं प्राप्यभूतमित्यर्थः । अत्रैतत्समर्पितम् एजत्प्राणश्चिमिपच्च
यत् । एजत् कम्पमानं जाग्रदिति यावत् । प्राणत् प्राण
भृत् । निमिषत् क्षुप्तम् । जाग्रत्सुषुप्तादिभेदमिन्न प्राणिजातमन्ना-

एवेदं सर्वं तपो ब्रह्मपराभूतमिति ब्रह्मपुरुषशब्दयोरेकविषयत्वावग-
मात् इति श्रुतप्रकाशिकामनुसृत्य ब्रह्म इदं परब्रह्मपरं वेत्याशयेन ब्रह्मा-
पीति पुनः ब्रह्मपदप्रयोगः । अत एव क्वचित् ब्रह्मशब्दितेति पाठाभाष्यो-
ऽपि युक्तः । पराभूतात्परिमुच्यन्तीत्यत्रैव पराभूतपदव्याख्यानसंभवे-
ऽपि संभवदर्शान्तरसङ्ग्रहोपि युक्त इति सूचनायान्यथा व्याख्यातम् ।

एतज्ज्ञानथ सदसत् चरेण्यं परं विज्ञानात् यद् वरिष्ठं प्रजानाम् ॥ १ ॥

यदर्चिमत् यदणुभ्योऽणु[च]यस्मिन् लोका निहिता लोकिनश्च ।
तदेतदक्षरं ब्रह्म स प्राणस्तदु वाङ्मनः । (तदवाङ्मनः ।) तदेतत्
सत्यं तदमृतं तद् वेदव्यं सोम्य विद्धि ॥ २ ॥ [ऋग् धनुः यजुर्गणः
साम ज्या घोषणादिना । आथर्वणमयं शुभ्रं प्रतिगृहीत सुव्रतः ॥]

क्षरपुरुषेऽर्पितमित्यर्थः । एतज्ज्ञानथ सदसद्वरेण्यम् । स्थूलसूक्ष्म-
वस्तुभिराधारत्वेन प्रार्थनीयम् । आधारभूतमिति यावत् । तादृशमेतत्
अक्षरम् । परं विज्ञानाद्यद्विष्टं प्रजानाम् । 'यो विज्ञाने तिष्ठन्'
इति श्रुतेर्विज्ञानशब्दो जीवपरः । विज्ञानात्परं जीवाधिकं प्रजाना-
मुपायोपेयत्वेनात्यन्तवरणीयम्=अत्यन्तप्रार्थनीयमित्यर्थः ॥ १ ॥

यदर्चिमत् यदणुभ्योऽणु च । यदर्चिमत् । अर्चिश्शब्दित-
दीप्तिमत्त्वं विग्रहद्वारा द्रष्टव्यम् । अणुभ्यः अपि श्यामाकादिभ्यः ।
अतिसूक्ष्म(श्यामाकादिभ्योऽणिष्ठम् सूक्ष्म)तया सर्वान्तःप्रवेशयोग्य-
मित्यर्थः । यस्मिँल्लोका निहिता लोकिनश्च । लोकिनः लोकवा-
सिनः । शिष्टं स्पष्टम् । तदेतदक्षरं ब्रह्म स प्राणस्तदु वाङ्मनः ।
उशब्दोऽवधारणे । प्राणादिकमपि तदात्मकमित्यर्थः । तदेतत्सत्यं
तदमृतं तद्वेदव्यं सोम्य विद्धि । तदेतदक्षरं सत्यम् अविनाशि

२. तदवाङ्मन इति पाठे वाङ्मनमागोचरमित्यर्थ उक्तो
भावप्रकाशिकायाम् । बृहदारण्यके (५-८-२) मार्गीवाचि, "द्वौ
याणवन्तौ हस्ते कृत्वा" इति प्रयोगात् शरोऽन्यः तदप्रनिक्षिप्तवंश-
खण्डादिरूपो याणोऽन्य इति ज्ञायमानत्वात् अत्र ऋगादीनां
धनुरादिरूपत्वेऽपि आथर्वणमयपदेन शरत्वेन वक्ष्यमाणं जीवतत्त्वं
सुग्रहम् । घोषणादिनेति ज्यायाः साम्नश्च साम्यकृतनम् ।

धनुर्गृहीत्वौपनिषद् महास्त्रं शरं ह्युपगसानिशितं सन्धीत
(सन्धीयत) । आयस्य तद्भागवतेन (तद्भागवतेन) चेतसा लक्ष्य
तदेवाक्षरं सोम्य विद्धि ॥ ३ ॥

प्रणवो धनुः शरो ह्यात्मा ब्रह्म तल्लक्ष्यमुच्यते ।

अप्रमत्तेन वेद्व्यं शरवत् तन्मयो भवेत् ॥ ४ ॥

अमृतम् अससारि । भोग्यमिति वाऽर्थः । तदेव मनसा वेद्व्यं विद्धि
समाहितमनोविषयं विद्धि । तत्र मनः समाधानं कुर्विति यावत् ॥ २ ॥

धनुः सदधीत । उपनिषत्प्रसिद्धं प्रणवाख्यं धनुर्गृहीत्वा भग-
वदुपासनया स्थूलसूक्ष्मशरीराद्विवेचिनमष्टाक्षरादिलक्षणमहास्त्रसंयोगात्मात्म-
लक्षणं शरं सदध्यात् । किं कृत्वेत्यलाऽऽह आयस्य तद्भागवतेन
चेतसा । भगवत्प्रवणेन चेतसा तदनुरायस्य । प्रणवारूपस्य धनुष-
आयसनं नाम प्रत्यक्षपरमात्मनो शेषशेषिभावलक्षणार्थप्रकाशकत्वेनानु-
सहितत्वम् । तद्भागवतेन चेतसेति पाठे तद्भावं, तत्प्राप्तिम् ।
तद्भागवतेन चेतसा तत्प्राप्तीच्छया शरमायस्येत्यर्थः । तस्य चाऽ-
ऽयसनं नाम सैन्द्रियान्तकरणस्य तस्य विषयान्तरविमुखीकरणपूर्वकम्
क्षराख्यलक्ष्याभिमुखनवाऽवस्थापनम् । लक्ष्यं तदेवाक्षरं सोम्य विद्धि ।
हे सोम्य ! तदेवाक्षरं लक्ष्यं [लभ्यं] जानीहीत्यर्थः ॥ ३ ॥

उक्तमर्थं विवृणोति प्रणवो धनुः शरो ह्यात्मा ब्रह्म
तल्लक्ष्यमुच्यते । 'ओमित्यात्मानं युजीत' इत्यात्मरूपशरसमर्पणे हेतु-
त्वात् प्रणवस्य धनुषेण रूपणम् । अप्रमत्तेन वेद्व्यं शरवत् तन्मयो
भवेत् । अप्रमत्तेन विषयान्तरविमुखेन एकाग्रचित्तेन । वेधो हि
तदेकशेषत्वेन तदध्यानम् । शरवत् तन्मय इति । यथा लक्ष्ये निमग्नस्य

[लक्षं सर्वगतं चैव शरो मे सर्वतोमुखम् ।

वेद्धा सर्वगतश्चैव विद्धं लक्षं न संशयः ॥

आत्मानमरणि कृत्वा प्रणवं चोत्तरारणिम् ।

ध्याननिर्मथनाभ्यासात् देवं पश्येन्निरुद्धवत् ॥]

यस्मिन् द्यौः पृथिवी चान्तरिक्षमोतं मनः सह प्राणैश्च सर्वैः ।

तमेवैकं जानथ आत्मानमन्या वाचो विमुञ्चथ अमृतस्यैव सेतुः ॥ ५

शरस्य लक्ष्यापेक्षया मेदकाकारास्फुरणम्, एवं परमात्मनि प्रणवेन समर्पितस्य प्रत्यगात्मनस्तत्साम्यलक्षणां मुक्तिमापन्नस्य ज्ञानैकाकारस्य देवत्वमनुप्यत्वादिलक्षणमेदकाकारास्फूर्तिरेव तन्मयत्वमिति द्रष्टव्यम् ॥ ४ ॥

यस्मिन् द्यौः.....मनः सह प्राणैश्च सर्वैः । तमेवैकं जानथाऽऽत्मानमन्या वाचो विमुञ्चथ अमृतस्यैव सेतुः । यस्मिन्नक्षरेषु पृथि-यन्तरिक्षमनःप्राणादिकं समवेतम्, तमेकमेव स्वेतरसमस्तवस्तुनियन्तृत्वेन व्यापकतया आत्मानं जानीत ; अनात्मविषया वाचस्त्यजत । कस्य हेतोः ? अमृतस्यैव सेतुः । नद्याद्रिपु हि सेतुः कूलस्य प्रतिलम्भक । सत्सारार्णवपारमृतस्यामृतस्यैव प्रतिलम्भक इत्यर्थः ॥ ५ ॥

() सोम्य विद्धीत्युपदेशं गृह्णन् शिष्य आह लक्षं सर्वगतमिति मन्त्रम् । गुरोरेव वा स्वानुभवप्रदर्शनरूपोऽयम् । लक्षमित्यादिपादद्वयेण सर्वस्य सर्वगतत्वात् कथं वेधनमिति शङ्का । तत्संशयापनोदनेन वेदव्यत्यं वक्तुं चतुर्थपादः । अथवा सर्वपदं देशनियमं विना सर्वत्र वेधनसालम्भदर्शि । तदुत्तरमन्त्रेणोपपाद्यते ॥ (). आत्मानमित्यादि । मन्त्रोऽयम् (१-२-२३) प्रणमो धनुदशरोह्यन्मा, आत्मानमरणि कृत्वेत्यादिभिरुपासनस्य प्रकार उक्त इति ध्रुतप्रज्ञाशिकायां गृहीतः । अयं श्वेताश्वनरीयेऽपि । निगूढवदित्यस्य तात्पर्यं चन्द्रिकोद्घटतप्रज्ञाविन्दूपनिषदनुसारादीचित्याथ निगूढाग्निवदित्यर्थः ॥

अरा इव रथनाभौ सहता यत्र नाड्यः स एषोऽन्तश्चरते बहुधा जायमानः । ओमित्येव ध्यायथाऽऽत्मानम्, स्वस्ति व, पाराय तमसः परस्तात् ॥ य सर्वज्ञस्सर्ववित् यस्येष महिमा भुवि । दिव्ये ब्रह्मपुरे ह्येष व्योम्यात्मा प्रतिष्ठितः ॥ ७ ॥

अरा इव रथनाभौ सहता यत्र नाड्यः । स एषोऽन्तश्चरते बहुधा जायमानः । “सतत सिराभिस्तु लम्बत्याकोश सनिमम्” इत्युक्तरीत्या यत्र हृदये, रथनाभौ समर्पिता अरा इव, नाड्यः सहताः सगताः, तत्र मध्ये स एषः प्रकृत आत्मा, “अजायमानो बहुधा विजायते । तस्य धीरा परिजानन्ति योनिम्” इति देवादीनां समाश्रयणीयत्वाय तत्तज्जातीयस्व(सः)रूपसंस्थानगुणकर्मसमन्वितः स्वीयस्वभावमजहदेव स्वेच्छया बहुधा जायमानः सन् चरते वर्तते इत्यर्थः । ओमित्येव ध्यायथाऽऽत्मानम् । एषोऽर्थः । स्वस्ति वः पाराय तमसः परस्तात् । तमसः परस्तात् वर्तमानाय वः पाराय परतीराय । “पारागारे परार्वाची तीरे” इति नैघण्टुकाः । प्राप्य भूतायेति यावत् । तत्पदप्राप्तये ओमित्येवमात्मानं ध्यायथेत्यन्वयः । एव ध्यानाय प्रवृत्तेभ्यो युष्मभ्यः स्वस्ति भवतु ॥ ६ ॥

यः सर्वज्ञः सर्ववित् । उक्तोऽथ । यस्यैष महिमा भुवि । भूलोके ससारतत्त्ववर्तनरूप एष महिमा शरीरः । दिव्ये ब्रह्मपुरे ह्येष व्योम्यात्मा प्रतिष्ठितः । “यस्यैष महिमा भुवीति लीलाविभूत्यन्वयः उक्तः । दिव्ये व्योम्नीति त्रिपाद्विभूतिरुक्ता” इति व्यासार्थरुक्तत्वात् वैकुण्ठाख्ये ब्रह्मपुरे परमे व्योम्नि अयमात्मा प्रतिष्ठित इत्यर्थः ॥ ७ ॥

मनोमयः प्राणशरीरनेता प्रतिष्ठितोऽन्ने हृदयं सन्निधाय (ऽन्तर्हृदये संवि)धाय । तद् विज्ञानेन परिपश्यन्ति धीरा आनन्दरूपममृतं यद्विभाति ॥ ८ ॥

मिद्यते हृदयग्रन्थिश्छिद्यन्ते सर्वसंशयाः ।

मनोमयः प्राणशरीरनेता प्रतिष्ठितोऽन्ने हृदयं सन्निधाय । मनोमयः विशुद्धमनोप्राणः । प्राणशरीरनेता । प्राणश्च शरीर [च] प्राणशरीरम् । तस्य नेता । जीवस्य प्राणशरीरलम्भक इत्यर्थः । यद्वा “मनोमयः प्राणशरीरो भारूप ” इति श्रुतेः प्राणः शरीरमस्य प्राणशरीरः ; स चासौ नेता च । प्रभुरित्यर्थः । ‘अधिभूर्नायको नेता प्रभुः’ इति हि नैषण्डुकाः । अन्ने अन्नपरिणामे शरीरे प्रतिष्ठितो यः— तस्मिन् चित्तं हृदयं सन्निधाय । तद् विज्ञानेन परिपश्यन्ति धीरा आनन्दरूपममृतं यद्विभाति । अमृतं अस्पृष्टसंसारगन्धम् आनन्दरूपं यद्विभाति, तद्वन्न विज्ञानशब्दितेन दर्शनसमानाकारेणोपासनेन धीराः प्रज्ञाशालिनः परिपश्यन्ति साक्षात्कुर्वन्तीत्यर्थः ॥ ८ ॥

तस्य फलमाह—मिद्यते हृदयग्रन्थिश्छिद्यन्ते सर्वसंशयाः ; क्षीयन्ते चास्य कर्माणि । हृदयस्य अन्तःकरणस्य ग्रन्थयः ग्रन्थिपददुर्मोचा रागद्वेषादयः । हृत्स्थानमयत इति व्युत्पत्त्या हृदयशब्दितो जीवो वा । ब्रह्मज्ञानेन सार्वत्र्यसिद्धे सर्वविषयका संशया नश्यन्ति । अस्य च(१) प्रारब्धव्यतिरिक्तार्थाः पुनरप्यनेकमवार्जितानि

८. अन्तर्हृदये इति स्वरसपाठ एवाहृतः । पूर्वधृतप्रज्ञाशिकायाम् । अन्ने हृदयमिति पाठे सन्निधायेत्यस्य सम्यग्निक्षिप्येत्यर्थः ॥

हिरण्यमे परे(पुरे)कोशे विरजं ब्रह्म निष्कलम् ।

कर्माणि च नश्यन्ति । नाशो नाम कर्मणा फलजननशक्तिविनाशः । “तदधिगम उत्तरपूर्वाधयो...” इति सूत्रे “अधम्य विनाशकरणमुत्पन्नायाः तच्छक्तेर्विनाशकरणम् । शक्तिर्हि (रविः) परमपुरुषाप्तीतिरेव” इति भाषितम् । एतत् सर्वं कदेत्यत्राह—तस्मिन् दृष्टे परावरे । परे अवरे यस्मात् स परावरः । सर्वोत्कृष्टा अपि ब्रह्मादयो यस्मात् निकृष्टा इत्यर्थः । अथवा परावरे परावरशरीरके ; सर्वात्मभूते इत्यर्थः । तादृशे तस्मिन् दर्शनसमानाकारज्ञानविषयीकृते इत्यर्थः ।

न च “अथ इव रोमाणि विधूय पाप चन्द्र इव राहोर्मुखात् प्रमुच्य । धृत्वा शरीरमकृतं कृतात्मा ब्रह्मलोकमभिसंभवामि” इति शरीरवियोगकाल एव पुण्यपापारूपकर्मविनाशस्य श्रुतत्वात्, “सापराये तर्नव्यामावात्....” इति सूत्रतद्भाष्ययोरपि तथैव प्रतिपादनात्, ‘क्षीयन्ते चास्य कर्माणि तस्मिन् दृष्टे’ इति दर्शनसमानाकारज्ञानारम्भसमय एव श्रूयमाणः कर्मक्षयः कथमुपपद्यनामिति वाच्यम्—अस्मिन् [क्षीयन्त इति] वाक्ये श्रूयमाणः कर्मक्षयो दर्शनसमानाकारोपासनारम्भप्रीत्य परमात्मनः ‘तत्संपाप्तौ (संपूर्तौ) उपासकस्याध क्षमिष्ये’ इति सकलरूप । देहवियोगसमयभावी कर्मक्षयस्तु, ‘क्षान्तम्’ इति संकलरूप इत्यविरोधो द्रष्टव्यः ॥ ९

हिरण्यमे परे(पुरे)कोशे विरजं ब्रह्म निष्कलम् । “तस्या हिरण्यम्य कोशः” इति श्रुत्युत्तरीत्या स्वपकाशतया कमनीयतया वा हिरण्यशब्दामिलप्ये अत्युत्कृष्टपदार्थोपलब्धिस्थानतया कोशलुह्ये परे

तच्छुभ्रे ज्योतिषां ज्योतिस्तद्यदात्मविदो विदुः ॥ १० ॥

न तत्र सूर्यो भाति न चन्द्रतारकं नेमा विद्युतो भान्ति कुतोऽयमग्निः ।

उत्कृष्टे परमपदे । पुर इति पाठेऽपि स्पष्टोऽर्थः । विरजम् । छान्दस
मदन्तत्वम् । सत्त्वरजस्तमोतीतम् । निष्कलं निरवयवमित्यर्थः । तच्छुभ्रे
ज्योतिषां ज्योतिः । शुभ्रम्-अनवयवम् । ज्योतिषां ज्योतिः प्रका-
शकानामपीन्द्रियाणां प्रकाशकम् । ज्योतिश्शब्दितदीप्तिर्योगो विग्रहद्वा-
रको द्रष्टव्यः । तद्यदात्मविदो विदुः । आत्मविदः य(त)द्विदुः, य(त ?)
दात्मतत्त्वमिति यावत् ॥ १० ॥

ज्योतिषां ज्योतिष्टुं प्रपञ्चयति—न तत्र....कुतोऽयमग्निः ।

१०. प्रकाशकानामपीति । सूर्यादिप्रकाशकानामिन्द्रियाणामपि
चेत् प्रकाशकम्, सूर्यादिप्रकाशकत्वं सुतरामित्याशयेन इन्द्रियाणा-
मित्युक्तम् । इन्द्रियाणामपीत्यन्वयेन सूर्यादिसमुच्चयार्थो वा अपि-
शब्दः । यथा बृहदारण्यके 'तं देवा ज्योतिषां ज्योतिः' इत्यत्र ज्योति-
षामिति इन्द्रियार्थकम्, प्राणमिति वाक्यशेषात्, तथेह 'न तत्र
सूर्ये'ति वाक्यशेषात् सूर्यादिज्योतींषि गृह्यन्ते । एवं प्रसिद्धज्योति-
र्ग्रहणेन श्रोतृगीताभाष्ये, 'ज्योतिषामपि तज्ज्योतिः' (१३-१७) इत्यत्र,
'ज्योतिषां दीपादित्यमणिप्रभृतीनामपि तदेव ज्योतिः प्रकाशकम्' इति
जीवात्मा वर्ण्यते । उच्यते चात्र समनन्तरमेव, ज्योतिष्टुं प्रपञ्चय-
तीति । ननु द्वितीयज्योतिःपदस्य प्रकाशकमित्यर्थः ; प्राणस्य प्राणं
चक्षुषश्चक्षुरितिवत् । तत्र दीप्तिमत्त्वं कथं लभ्यते । तत् कथमुच्यते
दीप्तिर्योग इति चेत् ; शक्यार्थापरित्यागेनाजहृक्षणाया प्रकाशक-
नीप्तिमदित्यर्थः संभवात् विवक्ष्यते । दिव्यमङ्गलविग्रहदीप्तवर्धनी-
याः सूर्यादिज्योतिषि प्रमाणसिद्धत्वात् ।

तमेव भान्तमनुभाति सर्वं तस्य भासा सर्वमिदं विभाति ॥ ११ ॥

[न तत्र चन्द्रार्कवपुः प्रकाशते न यान्ति वाताः कुनोऽन्या. देवताः ।
स एष देवः कृतभूतभावनः स्वयं विरुद्धो (विशुद्धो) विरजः प्रकाशते ॥
ब्रह्मैवेदममृतं यत् पुरस्ताद्ब्रह्म पश्चात् [ब्रह्म] दक्षिणतश्चोत्तरतश्च (रेण)

तस्मिन् दीप्यमाने नैतेषां सूर्यादीनां दीप्तिरस्तीत्यर्थः । नन्वतिभास्वरूपवति
सूर्यादौ प्रत्यक्षेणानुभूयमाने, तद्भासा च जगति भासमाने, न तत्र सूर्यो
भातीति प्रत्यक्षविरुद्धं कथमभिधीयत इत्यत्राऽऽह—तमेव भान्तमनुभाति
सर्वम् । इदं [च] जगद्भासकमादित्यादीनां परिदृश्यमानं रूपं न नैजम्,
किंतु परमात्मदत्तं तदीयमेव तेजः । गीतं च भगवता—“यदादित्यगतं तेजो
जगद्भासयतेऽखिलम् । यच्चन्द्रमसि यचाग्नौ तत्तेजो विद्धि मामकम् ॥”
इति । विवृतं चैतद्भगवता भाष्यकृता—“अखिलस्य जगतो भासकमे-
तेषामादित्यादीनां यत् तेजः, तन्मदीयं तेजः तैस्तैराराधितेन मया तेभ्यो
दत्तमिति विद्धि” इति । अतो ^१याचितकमण्डितपुरुषतुल्यानामेतेषां
भास्वरूपशालिनामपि अनन्याधीनतेजस्त्वाभावात्, न भातीति व्य-
पदेशो युज्यत इति भावः । तस्य मामा सर्वमिदं विभाति । सर्वप्रपञ्च-
भासकस्यापि सौरा(र्या)दितेजस्तत्त्वत्वेन स्वकीयत्वाभावादिति भावः ।

अत्र वक्तव्यं सर्वं कठवल्लीविवरणे (6.15.) उक्तं तत्रैव द्रष्टव्यम् ॥ ११

उपसंहरति— ब्रह्मैवेदममृतं पुरस्तात् [ब्रह्म] पश्चाद्ब्रह्म दक्षि-
णतश्चोत्तरेण । सर्वाणि दिक्षु यदिदं दृश्यते, तत् सर्वं ब्रह्मैवेत्यर्थः ।

१. याचितकमण्डितेति । तार्किकरक्षायामप्येवं प्रयोगो दृश्यते ; यथा
प्रमाणप्रकरणे, “याचितकमण्डनकमनीयमेव स्मृतेर्याथार्थ्यम्” इति ।

292 सपरिष्कारभाष्योपेता मुण्डकोपनिषत् सु. 2, प. 2. मु. 3, ख. 1

अधधोर्ध्वं च प्रसृतं [ब्रह्म] ब्रह्मवेदं विद्वत्(सर्वं)मिदं वरिष्ठम् ॥ १२ ॥

[पद्मकोशप्रतीकाशं सुपिरं चाप्यधोमुत्तम् ।

हृदयं तद् विजानीयात् विश्वस्यायतनं महत् ॥]

इति द्वितीयः खण्डः ॥ द्वितीयमुण्डकं समाप्तम् ॥

॥ अथ तृतीयमुण्डकम् ॥ हरिः ओम् ।

द्वा सुपर्णा सयुजा सखाया समानं वृक्षं परिपस्वजाते ।

तयोरन्यः पिप्पलं स्वाद्वति नान्नभक्षन्त्योऽभिवाकसीति ॥ १ ॥

शिष्टं स्पष्टम् । अधधोर्ध्वं च प्रसृतं ब्रह्मवेदं विश्वमिदं वरिष्ठम् ।

[इदं वरिष्ठम्?] वरणीयतमं ब्रह्मवेत्यर्थः । शिष्टं स्पष्टम् ॥ १२ ॥

इति मुण्डकोपनिषत्प्रकाशिकायां चतुर्थः खण्डः ।

द्वितीयमुण्डके द्वितीयः खण्डः ॥ २ ॥

नन्वेकस्यैव ब्रह्मणः सर्वदेहानुपवेशे तस्य सुखदुःखभोक्तृत्वप्रसङ्ग इत्यत्राऽऽह-द्वा सुपर्णा सयुजा सखाया समानं वृक्षं परिपस्वजाते । युज्यत इति युक् । युक्छन्दो गुणपरः । “समानगुणकं सयुक्” इति व्याख्येयं विवृतत्वात् । सयुजौ=समानगुणकौ अपहतपाप्मत्वादिगुणैः

() पद्मकोशेति मन्त्रः अदृश्यत्वाधिकरणश्रुतप्रकाशिकायां द्विरनूदितः । एतदर्थस्तैत्तिरीयभाष्ये नारायणानुवाके ।

१. अत्र मन्त्रे परस्य स्वयं हेयरहितत्वमुच्यते ; उत्तरमन्त्रे च हेयनिवर्तकत्वमपि । सह युज्यतः इति सयुजौ एकत्र भोग्ये सह निविष्टौ । यद्वा युज्यत इति युक् ययोस्ती सयुजौ समानभोग्यका-वित्यर्थोऽपि प्रामाणिकः, “सायुज्यमुभयोस्तत्र भोक्तव्यस्यापिशिष्टता । सार्ष्टिता तत्र भोगस्य तारतम्यविहीनता” इति । सार्ष्टिताशब्दार्थस्यापि अत्र घटनाय तु समानगुणकावित्यर्थ उच्यते । उक्तञ्च चरमश्लोकाधि-

समाने वृक्षे पुरुषो निमग्नोऽनीशय शोचति मुह्यमानः ।

जुष्टं यदा पश्यत्यन्यमीशमस्य महिमानमिति वीतशोकः ॥ २ ॥

परस्परममानौ, सखायौ सहचरौ द्वौ सुवर्णौ पक्षिसदृशी ममानम्
एकं वृक्षं वृक्षवत् छेदनाहं शरीरं समाश्रितावित्यर्थः । तयोरन्यः पिप्पलं
स्वादुत्पन्नश्च अन्यो अभिचाकशीति । तयोर्मध्येऽन्यतर जीवः स्वादु
परिपक्वं पिप्पलं कर्मफल मुङ्क्ते । अन्यस्तु परमात्मा अभुज्जान एव
प्रकाशते । अत्र शरीरतदाश्रयजीवपरादिविषयवाचकशब्दनिर्गणेन
विषयिवाचकवृक्षमुपर्णादिशब्दैर्वृक्षत्वाद्यध्ययसानलक्षणरूपकातिशयोक्ति
विच्छित्तिविशेषायेति द्रष्टव्यम् ॥ १ ॥

समाने वृक्षे पुरुषो निमग्नोऽनीशया शोचति मुह्यमानः ।

अनीशया भोग्यभूतया प्रकृत्या मुह्यमानः—“परामिध्यानात् तिरोहितं
ततो ह्यस्य बन्धविपर्ययौ”, “देहयोगाद्वा सोऽपि” इत्युक्तन्यायेन
तिरोहितपरमात्मशेषत्वज्ञानानन्दलक्षणत्वस्वरूप सन् वृक्षे वृक्षवच्छेद-
नाहं एकस्मिन् शरीरे जीव, ‘स्थूलोऽहं’ ‘कृशोऽहम्’ इत्यादितादात्म्य-
बुद्ध्या पासूदकवत् तदेकतामापन्न सन् तत्सर्गकृतानि दुःखान्य
नुभवतीत्यर्थः । जुष्टं यदा पश्यत्यन्यमीशमस्य महिमानमिति

कारे ‘सायुज्यमन्ये स तु मोक्ष उक्तः’ इत्यत्र सायुज्यं भोगसाम्य-
मिति । सायुज्यं गुणान्तरेषु साम्यम्, सार्ष्टिता भोगसाम्यमित्य-
प्याहुः (तै. १२. अनु-भाष्ये) । भोक्तव्यस्याविशिष्टतेत्यत्र भोग्यभोगोप-
करणादिग्रहेणापहतपाप्मत्वादिसत्यसंकल्पत्वान्त सर्वग्रहणे तु सर्व-
मेकतात्पर्यं सुवचम् । न्यायसिद्धाजने “समानगुणकृत्यं—” इति ।

१. २. मन्त्रद्वयं श्वेताश्वतरीयेऽपि (४) । तद्भाष्यमप्यग्राह्यम् ॥

वीतशोकाः । इतिशब्दो बुद्धिसम्प्रकारवचन । चशब्दश्चाध्याहर्तव्य । यदासौ(असौ?) जीवो निमग्नात् स्वप्नात् धारकत्वनियन्तृत्वशेषित्वादिना वितरण जुष्ट स्वकर्मभिः प्रीत परमात्मानम्, अखिलजगदीशनलक्षण मस्य महिमानं च यदा पश्यति-तदा वीतशोको भवनीत्यर्थः ।

केचित्तु—अनीशया-अनीशत्वेन असमर्थत्वेनेत्यर्थः । लोके हि (लौकिकोपि हि) पद्मादौ निमग्न पद्मादिसंग्रहेन मुह्यमान स्वयं निर्गमनासमर्थत्वेन शोचन् स्वोद्धरणसमर्थं स्वयं पद्मादावनिमग्नं स्वस्मिन् प्रीतिमत्त्वेन मुह्यद्भूतम्, तस्योद्धरणसामर्थ्यं च दृष्ट्वा वीतशोको भवति । तत्समाधिरत्नानुसंधेयः । न च अस्मिन् पक्षे, “अनीशया भोग्यभूतया प्रकृत्या” (१-३-४) इति भाष्यविरोधः शङ्कनीयः । भोग्यभूतयेत्यस्यानीशयेत्येतद्विवरणरूपत्वाभावात् । तस्य सामर्थ्यलक्ष्यार्थानुवाद-रूपत्वात्—इति वदन्ति ।

(श्रुतप्र, १-३-६ सू.) “ननु कथं द्वा सुषेणोति मन्त्रस्य जीवपरमात्मपरत्वम् । अन्तःकरणजीवपरो ह्ययं मन्त्रः । पैत्रिरहस्यब्राह्मणेऽस्य मन्त्रस्य तथा व्याख्यातत्वात् । तथा हि—“तयोरन्यं पिप्पलं स्वाद्वत्तीति सत्त्वम् । अनश्नन्नन्योऽभिचाकशीतीति ज्ञः तावेतौ सत्त्वक्षेत्रज्ञौ” इत्यत्र स्वाद्वत्तीत्येतदन्तस्य वाक्यस्य सत्त्वपरत्वम्, अनश्नन्नित्यादे क्षेत्रज्ञपरत्वं च प्रतीयते । न च सत्त्वक्षेत्रज्ञशब्दौ जीवपरमात्मपराविति वाच्यम्—तयोः शब्दयोरन्तःकरणजीवपरतया प्रसिद्धत्वात् । “तदेतत् सत्त्वम् । येन स्वप्नं पश्यति । अथ योऽयं शरीर उपद्रष्टा, स क्षेत्रज्ञः । तावेतौ सत्त्वक्षेत्रज्ञौ” इति सत्त्वक्षेत्रज्ञशब्दयोरन्तःकरणजीवशब्दान्या

पैङ्गिश्रुत्यैव व्याख्यातत्वाच्च । येन पश्यतीति करणत्वप्रतीतिः सत्त्वं
अन्तःकरणम्, स्वप्नद्रष्टृत्वाच्च क्षेत्रज्ञो जीवः । अतोऽयं मन्त्रोऽन्तःकरण-
जीवपर इति चेत्—

“न तावत् जीवपरमात्मपरत्वमस्य मन्त्रस्यापवादितुं शक्यते ।
अनेन मन्त्रेण तुल्यार्थतया प्रत्यभिज्ञायमाने, “समाने वृक्षे पुरषो
निमग्नः” इत्यनन्तरे मन्त्रे जीवपरयोः प्रतिपन्नत्वात् । अस्य मन्त्रस्य
तदैकार्थ्याच्च । ‘समानं वृक्षं परिस्वजाते’ ‘समाने वृक्षे पुरषो निमग्नः’
इति तयोरैकार्थ्यं हि प्रतीयते । ‘समाने वृक्षे’ इति मन्त्रे च पुरषो
जीवः ; अन्तःकरणस्य पुरुषशब्दवाच्यत्वाभावात् । ‘शोचति’ ‘मुक्ष-
मानः’ ‘पश्यति’ वीतशोकः” इति पदानामस्वारस्यप्रसङ्गाच्च । अन्यथा
परमात्मा ; ईशशब्दोक्तत्वात्, स्वविषय[क]ज्ञानेन वीतशोकत्वेहेतु-
त्वाच्च ॥ न केवलमनन्तरमन्त्रैकार्थ्यात् ‘द्वा सुपर्णे’ति मन्त्रस्य जीवपर-
मात्मपरत्वम् ; किन्तु स्वभाव्ये ‘स्वाद्वत्ति, अनशन्न-य’ इति भोक्तृत्वा-
भोक्तृत्वश्रवणाच्च तदवसीयते । चक्षुरश्रोत्रादीनां द्रष्टृत्वश्रोतृत्वादिवत्
अन्तःकरणस्यापि करणत्वादेव भोक्तृत्वं हि न संभवति । जीवस्य च
वृक्षशब्दोक्तदेहपरिष्वङ्गदशायामेवानश्रित्वमपि नोपपद्यते ॥”

“तर्हि पैङ्गिश्रुते कोऽर्थः ॥ उच्यते—

सत्त्वं बद्धजीवः । ‘द्वय्यामुन्यनसायेषु सत्त्वमन्त्री तु जन्तुषु’ इति
नामानुशासनात् जन्तुपरत्वावगते । जन्तुश्च चेतनः ; “पाणी तु चेतनो
जन्मी जन्तुजन्मुशरीरिणः” इति नामपाठात्, “कन्यान् विनेष्यन्निव
दुष्टमन्वान्” इति प्रयोगात् ; “न तदस्ति पृथिग्न्य वा दिवि देवेषु वा
पुनः । सत्त्वं प्रकृतिर्जैमुक्तं यदेभिः स्यात्त्रिभिर्गुणैः ॥” इति दर्शनाच्च ।

क्षेत्रज्ञशब्दश्चात्र परमात्मपरः । अर्थान्तरप्रसिद्धाकाशप्राणादिशब्दवा-
अर्थानुपपत्त्या परमात्मपरत्वोपपत्तेः । “विष्णोर्नामिसहस्रं मे” इत्युपक्रम्य,
‘क्षेत्रज्ञोऽक्षर एव च’ इति परमात्मनि प्रयोगात् । क्षेत्रं जानातीत्य-
वयवार्थस्य तस्मिन्नेव पुष्कलत्वाच्च ।

मोक्षधर्मे—‘तत्तल्लैगुण्यहीनास्ते परमात्मानमज्ञसा ।

प्रविशन्ति द्विजश्रेष्ठ क्षेत्रज्ञं निर्गुणात्मकम् ॥

सर्वावासं वासुदेवं क्षेत्रज्ञं विद्धि तत्त्वतः ।’ इति,

तल्लैव—‘विश्वमूर्धा विश्वभुजो विश्वपादाक्षिनासिकः ।

एकश्चरति क्षेत्रेषु स्वैरचारी यथासुखम् ॥

क्षेत्राणि च शरीराणि ज्ञानानि च शुभाशुभे ।

तानि वेत्ति स योगात्मा ततः क्षेत्रज्ञ उच्यते॥’ इति प्रयोगात् ।

तल्लैव कपिसासुरिसंवादे—“ज्ञानानामासुरे ! क्षेत्रे क्षेत्रज्ञो

द्रष्टा शुचिरुपेक्षकः । ज्ञातृको बुद्ध्यमानाप्रतिबुद्ध्योः परममृतं विदित्वा

निरवयवम् अनामयमस्माद् दुःखात् विमुच्यत एव” इति बुद्ध्यमाना-

प्रतिबुद्धशब्दाभिहितयोश्चिदचितोः परस्य क्षेत्रज्ञशब्देनाभिधानात् ।

तल्लैव पञ्चविंशतितत्त्वानि वर्गशब्देनोक्त्वा, “एतस्माद्वर्गादपवृत्तोऽप-

वर्गदः क्षेत्रज्ञः शुचिरुपेक्षको बुद्ध्यमानाप्रतिबुद्ध्योः परस्तात्” इति,

तत्रैव—“अन्यदुदकम् अन्यत् पुष्करपर्णम्, तथाऽन्यत् क्षेत्रम् अन्यः

पुरुषः पञ्चविंशकः अन्यश्चास्मात् क्षेत्रज्ञः” इति, पुनश्च तल्लैव, -

“एवमासुरे ! अन्यद्बुद्ध्यमन्यः पुरुषः पञ्चविंशतितत्त्वम् अन्योऽस्मात्

क्षेत्रज्ञः” इति पञ्चविंशात् परस्मिन् क्षेत्रज्ञशब्दप्रयोगात् ।

298 सपरिष्कारभाष्योपेता मुण्डकोपनिषत् मु. 3, ख. 1.

यदा पश्यः पश्यते रुक्मवर्णं कर्तारमीशं पुरुषं ब्रह्मयोनिम् ।
तदा विद्वान् पुण्यपापे विधूय निरञ्जनः परमं साम्यमुपैति ॥ ३ ॥

भावादिति पूर्वपक्षं कृत्वा, “ऋतं पिबन्तौ”, ‘द्वा सुपर्णा’ इत्यत्र च
द्वित्वसंख्याप्रतीतेरैक्यं प्रतीयते । तत्र च ‘द्वा सुपर्णेति मन्त्रे ‘तयोरन्यः
विष्पलं स्वाद्वत्त्यनश्नन्नन्यः’ इति अशनायाचतीतः परमात्मा प्रतीयते ।
अत एव ‘जुष्टं यदा पश्यत्यन्यमीशम्’ इति वाक्यशेषे परमात्मन एव
प्रतिपादनं दृश्यते । ‘ऋतं पिबन्ताविति मन्त्रे च ‘अन्यत्र धर्मात्’
इत्युपक्रमेण परमात्मनः प्रकृतत्वात्, ‘यः सेतुरीजानानामक्षरं ब्रह्म यत्
परम्’ इति परमात्मविषयवाक्यशेषाच्च परमात्मैव प्रतिपाद्यः । अतः
ऋते पिबन्तावित्येतत् छत्तिन्यायेन योज्यम् । अतो वेद्याभेदात् विद्याऽ-
भेदः” इति तदीयभाष्य एव प्रतिपादिततया तयोर्मन्त्रयोर्मिन्नार्थत्व-
समर्थनस्य तद्विरुद्धत्वात् ।

तस्मात् द्वसुपर्णेति मन्त्रो जीवपरमात्मपर एव । सत्त्वक्षेत्रज्ञ-
शब्दावपि तत्परावित्येव युक्तम् ॥ २ ॥ प्रकृतमनुसरामः—

यदा पश्यः पश्यते रुक्मवर्णं कर्तारमीशं पुरुषं ब्रह्म-
योनिम् । तदा विद्वान् पुण्यपापे विधूय निरञ्जनः परमं मा-
म्यमुपैति ॥ पश्यतीति पश्यः । “पात्राध्माधेद्दृशः शः” इति
शप्रत्ययः । शित्त्वात् पश्यादेशः । यस्मिन् काले (!) पश्यः ब्रह्म-
दर्शी रुक्मवर्णम्—‘आदित्यवर्णं तमसः परस्तात्’, ‘हिरण्यश्मश्रुहिरण्य-
केशः’ इत्युक्तरीत्या देदीप्यमानमङ्गलविग्रहयुक्तम्, ईशं जगदीशितारं
तं कर्तारं ब्रह्मयोनिम्—‘तस्मादेतद्ब्रह्मे’ति निर्दिष्टाव्यकृतब्रह्मोपादानभूतम्,

प्राणो ह्येष [यः] सर्वभूतैर्विभाति विजानन् विद्वान् भव तेना(ति ना) तिवादी । आत्मक्रीड आत्मरति क्रियावानेष [हि] ब्रह्मविद्वां चरिष्ठः ॥

‘भगवानिति शब्दोऽयं तथा पुरुष इत्यपि । निरुपाधी च वर्तेते वासु-
देवे सनातने’ इत्युक्तरीत्या पुरुषशब्दनिर्दिष्ट वासुदेवं यदा
पश्यति, तदा पुण्यपापे निरस्य निरञ्जनः निरस्तप्रकृतिलेप सन् अप-
हृतपाप्मत्वादिगुणाष्टकलक्षणेन ब्राह्मेण रूपेण परमसाम्यमुपैतीत्यर्थः ।
व्यापार्यः ब्रह्मयोनिमित्यत्र षष्ठीतत्पुस्त्ये लक्षणाप्रसङ्गात् ब्रह्मयोनि-
शब्दयो सामानाधिकरण्यामित्युक्तम् । तदतिसुन्दरम् ॥ ३ ॥

प्राणो ह्येष सर्वभूतैर्विभाति । अत्र, “सर्वाणि ह वा इमानि
भूतानि प्राणमेवाभिसविशन्ति” इत्यादायिव प्राणशब्द परमात्मपरः ।
एष परमात्मा सर्वभूतैराश्रितो विभातीत्यर्थः । विजानन् विद्वान् भव
तेनातिवादी । भवेति लोप्सम्यनपुस्त्यैकवचनम् । विजानन् श्रवणमन-
नाभ्या जानन् विद्वान् तमुपासीनः तेन परमात्मनाऽतिवादी भवेति
शिष्य प्रत्युपदेशः । अतीत्य सर्वान् वदितुं क्षीलमस्य सोऽतिवादी ।
यस्तु स्वोपास्यदेवतायाः सर्वातिशायित्वं वदति, सोऽतिवादीत्युच्यते ।
आत्मक्रीड आत्मरतिः क्रियावान् । यस्य क्रीडा आत्मन्येव,
नोद्यानादिषु, स आत्मक्रीडः । यस्य रतिरात्मन्येव, न सक्चन्दनादिषु,

४. भवति नातिवादीति पाठे बहुषर्ह्यसङ्गं न भवतीति भाव-
प्रकाशिकायामर्थ उक्तः । भवतेनातिवादीति पाठे छान्दसात्मनेपदव्यो-
कारापेक्षया पूर्वं सोम्य विद्वांतिवन् अत्रापि भवेति पृथक्पद युक्तम् ।
एवञ्च वेदान्त (द्वहर्षिणा) प्रसिद्धमतिवादित्वं गृहीतं भवतीत्य-
शयेनान्यथा व्याचष्टे—भवेति लौडिति ॥

300 सपरिष्कारभाष्योपेता मुण्डकोपनिषत् मु. 3, ख. 1.

सत्येन लभ्यस्तपसा ह्येव आत्मा सम्यग्ज्ञानेन ब्रह्मचर्येण नित्यम् ।
अन्तःशरीरे ज्योतिर्मयो हि शुभ्रो यं पश्यन्ति यतयः क्षीणदोषाः ॥
सत्यमेव जयति नानृतं सत्येन(त्यस्य)पन्था विततो देवयानः ।

स आत्मरतिः । रतिः सक्चन्दनादिजन्या प्रीतिः । क्रीडा उद्या-
नादिजन्येति भूमाधिकरणे व्यासार्थैरुक्तत्वात् । क्रियावान् अननु-
संहितफलक्रियानुष्ठानशाली । एवंभूतश्च भवेति योजना । क्रियावत्त्वं
किमर्थमित्यत्राऽऽह—एष [हि] ब्रह्मविदां वरिष्ठः इति । क्रियया
ह्यन्तःकरणे परिशुद्धे ब्रह्मविद्यानिष्पत्त्या ब्रह्मविदां वरिष्ठो भवति ॥ ४ ॥

सत्येन लभ्यस्तपसा ह्येव आत्मा सम्यग्ज्ञानेन ब्रह्मचर्येण
नित्यम् । अन्तः शरीरे ज्योतिर्मयो हि शुभ्रो यं पश्यन्ति
यतयः क्षीणदोषाः ॥ क्षीणदोषाः रागादिदोषशून्याः यतयः
जितेन्द्रियाः यं पश्यन्ति, स शरीरान्तर्बर्ती ज्योतिर्मयः ज्ञानमयः
शुभ्रा निर्दोषा आत्मा, 'मनसश्चेन्द्रियाणां च ह्यैकाग्र्यं परमं तपः'
इत्युक्तवाद्याभ्यन्तरेन्द्रियैकाग्र्यलक्षणतपसा, आगमोत्थज्ञानेन च,
स्वीसंज्ञादिराहित्यलक्षणनित्यब्रह्मचर्येण च, सत्येन भूतहितवचनेन च
लभ्यः साक्षात्कर्तव्यः । अथवा लभ्यः प्राप्सव्य इत्यर्थः । प्राप्तिश्चोप-
सनाद्वारेति द्रष्टव्यम् ॥ ५ ॥

सत्येन लभ्य इत्युक्तं स्तौति—सत्यमेव जयति नानृतं
सत्येन पन्था विततो देवयानः । लोके सत्यमेव जयति ; नानृतम् ।
सत्यवादिना ह्यनृतवादी पराभूयते । अर्चिरादिरूपेण विततो विस्तीर्णो
देवयानाख्यः पन्थाः सत्येन हि भवति-सत्यवादिनो हि भवतीत्यर्थः ।

येनाक्रमन्ति ऋ (प्नुवन्ति ऋ) पयो ह्याप्तकामा (ज्ञानतृप्ताः) यत्र तत् सत्यस्य परमं निधानम् ॥ ६ ॥

बृहच्च तत् दिव्यमचिन्त्यरूपं सूक्ष्माच्च तत् सूक्ष्मतरं विभाति । दूरात्सु-
दूरे तदिहान्तिके च पश्यत्स्विहैव (पश्यस्येतत्) निहितं गुहायाम् ॥ ७
न चक्षुषा गृह्यते नापि वाचा नान्यैर्देवैस्तपसा कर्मणा वा । ज्ञान-

तं मार्गं विशिनष्टि — येनाऽऽक्रमन्त्यृषयो ह्याप्तकामाः । आप्त-
कामाः विगततृष्णा ऋषयः तत्त्वदर्शिना येन मार्गेण तत् प्राप्नुवन्ति
हि । किं तदित्यत्राऽऽह — यत्र तत् सत्यस्य परमं निधानम् ।
यत्र स्थाने सत्यवदनस्य परमप्रयोजनभूतं मूर्ते ब्रह्माऽऽस्ते, तत्
स्थानमित्यर्थः ॥ ६ ॥

अचिरादिप्राप्य विशिनष्टि — बृहच्च तदिव्यमचिन्त्यरूपं
सूक्ष्माच्च तत् सूक्ष्मतरं विभाति । स्वरूपतो गुणतश्च बृहत् दिव्यं
परमाकाशनिलयं बाह्यनसागोचरकमनीयरूपवत् सर्वचित्तान्त प्रवेशन-
समर्थात् जीवर्गादपि तदनुप्रवेशसमर्थतया सूक्ष्मतरं दीप्यते तत् । दूरा-
त्सुदूरे तदिहान्तिके च पश्यत्स्विहैव निहितं गुहायाम् ।
दूरात् सुदूरे प्रकृते परस्तात् वर्तमाने परमपदे, इहान्तिके अण्डा-
न्तर्वर्तिनि रविमण्डले, पश्यत्सु ब्रह्मदर्शिष्विहैव गुहायां हृदयाकाशे च
निहितम् स्थितमित्यर्थः ॥ ७ ॥

न चक्षुषा गृह्यते नापि वाचा नान्यैर्देवैस्तपसा कर्मणा

७. अण्डान्तर्वर्तिनीति इहेतिशब्दार्थः । दूरादित्यस्य रवि-
मण्डलादेरित्यर्थविषयायामिहेत्यस्य पृथिव्यामित्यर्थोक्तौ अन्तर-
इति श्रीवेङ्कटादिप्रभृतिकं ग्राह्यम् ।

प्रसादेन विशुद्धसत्त्वस्ततस्तु तं पश्यति (ते) निष्कलं ध्यायमानः ॥८॥
एषोऽणुरात्मा चेतसा वेदितव्यो यस्मिन् प्राणः पञ्चधा संविवेश ।

वा । देवाः । इन्द्रियाणि । शिष्टं स्पष्टम् । ज्ञानप्रसादेन विशुद्ध-
सत्त्वस्ततस्तु तं पश्यते निष्कलं ध्यायमानः । जायतेऽनेनेति
व्युत्पत्त्या, “प्रज्ञा च तस्मात् प्रसृता पुराणी” इति श्रुत्युक्तरीत्या
ज्ञानप्रसरणहेतुः परमात्मा ज्ञानशब्देनोच्यते । अयमन्वयः निष्कलं
परमात्मानं ध्यायन् परमात्मप्रसादेन विशुद्धान्तःकरणो भवति ।
तदनन्तरं तं पश्यति-दर्शनसमानाकारज्ञानेन तं विषयीकरोतीत्यर्थः ॥८॥

एषोऽणुरात्मा चेतसा वेदितव्यो यस्मिन् प्राणः पञ्चधा
संविवेश । प्राणैश्चित्तं सर्वमोतं प्रजानां यस्मिन् विशुद्धे विभव-
त्येष आत्मा । यस्मिन् आत्मनि प्राणापानादिपञ्चरूपेण विभक्तः प्राण
आश्रितः ; प्राणैः इतरेन्द्रियैः सह प्रजानां सर्वमपि मन आश्रितम्—

८. धर्मभूतज्ञानप्रसादस्य सत्त्वशुद्ध्याधीनत्वात्तत्र प्रसादाधीनत्वं
सत्त्वशुद्धेः पाठक्रमस्वरसलब्धं ज्ञानपदस्य परमात्मपरत्वाश्रयणेन
निर्वहति शायत इति । ज्ञानानन्दमयदिव्यमङ्गलविग्रहसहिततया
सकलं परमात्मानं ध्यात्वा तत्प्रसादेन विशुद्धसत्त्वो निष्कलं परमात्म-
स्वरूपमपि ध्यायन् पश्यतीत्यर्थोऽपि घटते ॥

९. ओतमित्यत्रापि पूर्वाधात् यस्मिन्निति पदमनुपञ्जनीयम्—
अत्र प्रजानां सर्वमिति पदद्वयश्रवणात् यस्मिन्निति परमात्मपरमेव
युक्तम् । एवं च पूर्वाधेऽपि तत् तत्परमेव । तथा च तत्प्रतिसंबन्धी
एषोऽणुरित्येतच्छब्द इति परमात्मन एव ग्राह्यत्वादणुपदमणुपरिमाण-
परं न भवतीति विमृश्य, दुर्विश्लेष इत्यर्थ उक्तः । परंतु ‘स्वशब्दोन्माना-
भ्याञ्च’ इति सूत्रभाष्ये जीवपरतयैवेदं वाक्यमुपात्तम् । तत्र मतान्तर-

प्राणेश्चित्त सर्वमोत प्रजाना यस्मिन् विशुद्धे विभज्यते आत्मा ॥ ९ ॥
य य लोक मनसा संविभाति विशुद्धसत्त्वः कामयते याश्च कामान् ।
त त लोक जयते (ति) ताश्च कामान् तस्मादात्मज्ञ (स्थ) ह्यर्चयेद्
भूतिकामः ॥ १० ॥

इति तृतीयमुण्डके प्रथम खण्डः ॥

यस्मिन् परमात्मानं विशुद्धे प्रसन्ने सति एष जीवात्मा विभज्यते अपहृत
पाप्मत्वादिगुणाष्टकविशिष्टः सः विभज्यते (विभुत्वमानः न्यमश्नुते ?)
स एष अणुः—दुर्विज्ञेय आत्मा विशुद्धेन मनसा प्राज्ञ इत्यर्थः ॥ ९ ॥

य य लोक मनसा संविभाति विशुद्धसत्त्वः कामयते
याश्च कामान्, त त लोक जयते ताश्च कामान् । संविभाति
सकल्पयतीत्यर्थः । कामान् स्वधादीन् जयते जयति—वशीकरोतीत्यर्थः ।
विशिष्ट स्पष्टम् । तस्मादात्मज्ञ ह्यर्चयेद् भूतिकामः । यस्मादेवमसौ

खण्डनावसरे श्रुतप्रकाशिकायामप्येवम्—अथापि पूर्वं पश्चाच्च पर
मात्मन एव प्रस्ताव्यात्, इन्द्रियाद्यधिकरणादिनयेन परमात्मपरतयैव
सुनिर्वहे अत्र जीवात्मग्रहणं मा भूदिति वृत्त्वा योजनेयं दर्शिता । ननु
यच्छब्दस्य परमात्मपरताया आवश्यकत्वात् भाष्यनिर्वाहः कथमिति
चेत्—उच्यते । पूर्वार्धमुत्तरार्धात् पृथग्वाक्यम् । यस्मिन्—जीवात्मनि
पञ्चवृत्तिप्राणो निविष्टः, एष आत्मा चेत्तसा अणुवेन वेदितव्यं
न तु परमात्मा अणुवेन वेद्यः । यस्मिन् विशुद्धे—सर्वथैव शुद्धे
(परमात्मनि) सर्वप्रज्ञासर्वबन्धचित्तप्राणादिकमोतम्, एष परमात्मा
विभाति—विभुर्भवति, न त्वणुरिति योजना । अथवा यस्मिन् पर-
मात्मनि पञ्चवृत्तिप्राणचित्तादिकं सर्वमोतम् एष परमात्मा यस्मिन्
जीवात्मनि विशुद्धे—विविक्ततया गृहीते विभज्यते—विशेषेण आविर्भ-
वति, एष जीवात्मा अणुश्चेत्तसा वेदितव्य इत्येवमूहम् ॥

अथ तृतीये द्वितीयः खण्डः ॥ हरिः ओम् ।

स वेदैतत् परमं ब्रह्म धाम यत्र (यस्मिन्) विश्वं निहितं भाति शुभ्रम् ।
उपासते पुरुषं ये ह्यकामास्ते शुक्रमेतदतिवर्तन्ति धीराः ॥ १ ॥

कामान् यः कामयते मन्यमानः स कामभिर्जा(भृजा)यते
वशीकृतलोककामतया लोकान् कामाश्च प्राप्तुं च शक्नोति, तस्मादैश्वर्या-
दिकामः, 'प्रीतोऽसावात्मजो मह्यमभिलषितं वरं प्रयच्छति' इति
बुद्ध्या पूजयेदित्यर्थः ॥ १० ॥

इति मुण्डकोपनिषत्तत्त्वकाशिकायां तृतीयमुण्डके प्रथमः खण्डः

—:~:—

आत्मवित्पूजाया मोक्षफलकत्वमाह—स वेदैतत् परमं ब्रह्म
धाम यत्र विश्वं निहितं भाति शुभ्रम् । यत्र ब्रह्मणि विश्वं जीव-
जातं निहितं शुभ्रं निर्मलं स्वप्रकाशं भाति, एतत् ईदृशं सर्वकामा-
स्पदतया धामशब्दितं परमं ब्रह्म नारायणं सः पूर्वप्रकृत आत्मजो
वेदेत्यर्थः । उपासते पुरुषं ये ह्यकामाः ते शुक्रमेतदतिवर्तन्ति
धीराः । अतः ये धीराः प्रज्ञाशालिनस्तादृशमात्मजं पुरुषं फलाग्नर-
कामनारहिता मुमुक्षवः सन्तः परमात्मानमिवोपासते, ते एतच्छुक्रं
चरमधातुमतिक्रम्य वर्तन्ते—जन्मशून्या भवन्तीत्यर्थः ॥ १ ॥

कामान् यः कामयते मन्यमानः स कामभिः जायते तत्र
तत्र । पर्याप्तकामस्य कृतात्मनस्तु इहैव सर्वं प्रविलीयन्ति
कामाः । यस्तु देवत्वमनुष्यत्वादीन् कामान् भोग्यतया मन्यमानः

१. स इत्यात्मशमर्चयतः, पुरुषमिति परमात्मनश्च ग्रहणमपि
संभवति ॥

तत्र तत्र (यत्र तत्र) । पर्याप्तिकामस्य कृतात्मनश्च(स्तु) इहैव सर्वं प्रविलीयन्ति कामाः ॥ २ ॥

नायमात्मा प्रवचनेन लभ्यो न मेधया न बहुना श्रुतेन ।
यमेवैष वृणुते तेन लभ्यस्तस्यैव आत्मा विवृणुते तन् स्वाम् ॥ ३ ॥

कामयते, सः तत्रतत्र देवत्वमनुप्यत्वादी कामाः कामै तत्तत् कामवशादिति यावत् देवमनुप्यादिरूपेण जायते । पर्याप्ते परि- पूर्णे ब्रह्मणि कामनावतः कृतात्मनः विदितात्मतत्त्वस्य तु इहैव अस्मिन्नेव जन्मनि सर्वा आशा लप्ता । [अतः] न जन्मान्तरप्रसक्तिः इत्यर्थः । कृतात्मन इत्यत्र शब्ददर्दुरं करोतीत्यत्रैव कृजो ज्ञानमर्थः ॥ २ ॥

नायमात्मा प्रवचनेन लभ्यो न मेधया न बहुना श्रुतेन । प्रवचनशब्देन मननं लक्ष्यते, तत्साधनत्वात् । मेधाशब्दश्च निदि- ध्यासनवाची । श्रवणमनननिदिध्यासनैः केवलैः न प्राप्य इत्यर्थः । पुनः केनेत्यत्राऽऽह—यमेवैष वृणुते तेन लभ्यः । एषः परमात्मा यमुपासकं वृणुते, तेन प्राप्य । वर्णीयेन प्राप्य इति यावत् । प्रिय तमश्च वर्णीयो भवति । प्रियतमत्वं च स्वस्मिन् प्रीतिमत एव । अतश्चाय मर्थो लभ्यते—‘यस्तु परमात्मनि निरतिशयप्रीतिमान्, स परमात्मानं प्राप्नोति’ इति । प्रीतिरूपापन्नभगवदुपासनस्य भगवत्प्राप्ति- हेतुत्वमित्यर्थः । तस्यैव आत्मा विवृणुते तन् स्वाम् । तादृश- स्योपासकस्यैव आत्मा स्वात्मानं प्रकाशयति ; स्वानुभवमुत्पादयतीत्यर्थः ॥

३. अयं कठोपनिषद्यपि । तृतीयपादेनोपायस्य ध्यानस्य अत्र स्नेहगर्भतया भक्तिरूपत्वाद्यद्वयकृत्यं श्लाघ्यते ; चतुर्थपादेन चोपायोपे- धैर्यस्य स्वामिति । एवञ्च भक्तान्तरेभ्यो ज्ञानिवैलक्षण्यमपि मन्त्रार्थः ॥

नायमात्मा चलहीनेन लभ्यो न च प्रमादात् तपसो वाऽप्य
(दानं तपसोऽप्य) लिङ्गात् । एतैरुपायैर्यतते यस्तु विद्वास्तस्यैव
आत्मा विशति(ते) ब्रह्म धाम ॥ ४ ॥
संप्राप्येनमृपयो ज्ञानतृप्ता कृतात्मानो वीतरागा प्रशान्ता ।

नायमात्मा चलहीनेन लभ्यो न च प्रमादात् तपसो वाऽ
प्यलिङ्गात् । अयमात्मा अवसन्नमनसा न लभ्य । अवसादो नाम
देशकालगुणयादिजन्य दैन्यम् । तदभावो हि बलम् । प्रमादः अनव
हितचित्तता । तपश्शब्द तप प्रधानसंन्यासाश्रमपर । “तप एव द्वि-
तीय ” इतिवत् । तस्य च लिङ्ग शिखायज्ञोपवीत-शिवध-जन्मपित्तादि ।
तद्रहितात् संन्यासादपीत्यर्थ । तपस इत्येतत् आश्रमान्तरस्याप्युप
लक्षणम् , सर्वाश्रमाणामपि ब्रह्मविद्याधिकारसत्त्वादिति द्रष्टव्यम् ।
लिङ्गशून्यैराश्रमै न प्राप्य इत्यर्थ । आश्रमलिङ्गानि अपेक्षितानीति यावत् ।
एतैरुपायैर्यतते यस्तु विद्वास्तस्यैव आत्मा विशते ब्रह्म धाम ।
उत्तैर्बलाप्रमादसलिङ्गाश्रमैर्यो विद्वान् ब्रह्मप्राप्तये यतते, तस्य एषः
तादृशोपायसंस्कृत आत्मा स्वरूपं धाम प्राप्य पर ब्रह्म प्राप्नोतीत्यर्थ ॥४॥

संप्राप्येनमृपयो ज्ञानतृप्ताः कृतात्मानो वीतरागाः
प्रशान्ताः । रूपयः तत्त्वदर्शिन एन परमात्मानं संप्राप्य जीव

४ तस्यैव आत्मेति । तस्येति कर्तुं दहिन , आत्मेति तदीय-
शुद्धस्वरूपस्य च ग्रहणम् । एवञ्च तस्यैव आत्मेत्यत्र पूर्वमन्त्रैरुच्य
सहम् । तत्र एव आत्मेत्यस्य परमात्मपरत्वात् । एकरूप्यमित्याया
तु अत्रापि न्य आत्मा-परमात्मा ब्रह्मभूत तस्योपासकस्य धाम—
स्थानं हृदयम्, यद्वा धाम—तेज धर्मभूतज्ञान विशति । सम्यक्
तद्विषयो भवतीत्यर्थो प्राप्य ॥

ते सर्वगं सर्वतः प्राप्य धीरा युक्तात्मानस्सर्वमेवाऽऽविशन्ति ॥ ५ ॥
वेदान्तविज्ञानसुनिश्चितार्थाः संन्यासयोगात् यतयश्शुद्धस्वराः ।
ते ब्रह्मलोकेषु (तु) परान्तकाले परामृतात् परिमुच्यन्ति सर्वे ॥ ६ ॥

इशायामेवानुभूय तेनानुभवेन सत्तुष्टा कृतात्मानः लब्धात्मसत्ताका,
अपगतविषयाशा, अत एव प्रशान्ताः निगृहीतेन्द्रियश्च ये सन्तीत्यर्थः ।
ते सर्वगं सर्वतः प्राप्य धीरा युक्तात्मानः सर्वमेवाऽऽविशन्ति ।
ते सर्वदेशावच्छेदेन अन्तर्बहिश्च सर्ववस्तुगत परमात्मान देशविशेष-
विशिष्टं प्राप्य आदिर्भूतब्राह्मरूपविशिष्टात्मानो धर्मभूतज्ञानेन सर्वे वस्तु-
गत्या व्याप्राप्नुवन्ति, सर्वमनुभवन्तीत्यर्थः ॥ ५ ॥

वेदान्तविज्ञानसुनिश्चितार्थाः संन्यासयोगात् यतयः
शुद्धमत्त्वाः । ये यतयः — निजितेन्द्रियग्रामा काम्यकर्मसंन्यासेन
शुद्धसत्त्वाः परिशुद्धान्तराणां वेदान्तश्रवणजन्यज्ञानेन निर्जातपरमात्म-
तत्त्वा इत्यर्थः । ते ब्रह्मलोके तु परान्तकाले परामृतात् परिमु-
च्यन्ति सर्वे । “ब्रह्मैव लोको ब्रह्मलोक । तस्य वर्तमाना ब्रह्मनिष्ठाः,
परान्तकाले—‘अन्तकाले च मामेव’ इत्युक्तचरमदेहावसानसमये परा-
मृतान्—मत्तत्वात् ब्रह्मणो हेतोः सर्वे परिमुच्यन्त इत्यर्थः” इति ‘विशेष च
दर्शयति’ इति सूत्रे व्यासार्थेय मन्त्रखण्डो विवृतः । “ते ब्रह्मलोकेषु
परान्तकाले परामृता परिमुच्यन्ति सर्वे” इति पाठे, ते चरमशरीरावसाने
भगवद्लोकेषु, परम् अमृतशब्दितं ब्रह्म प्राप्यत्वेन येषां ते परा-
मृताः—नक्ष माता इति यावत्—स्वरूपतिरोधायकाविषया न्वासने
विमुक्ता भवन्ति । ‘परं ज्योतिरपसंख्य स्वेन रूपेणामिनिष्पद्यते’ इति

गता कला पञ्चदश प्रतिष्ठा देवाश्च सर्वे प्रतिदेवतासु ।

कर्माणि विज्ञानमयश्च आत्मा परेऽव्यये सर्वे एकी(क)भवन्ति ॥७

श्रुतेरित्यर्थः । न च भगवल्लोकस्यैकतया कथं बहुत्वमिति शङ्कनीयम् ,
“परस्य ब्रह्मण परिपूर्णस्य सर्वगतस्य सत्यसकल्पस्य स्वेच्छापरिकल्पिता
स्वासाधारणा अप्राकृताश्च लोका नात्यन्ताय न सन्ति, श्रुतिस्मृतीतिहास-
पुराणप्रामाण्यात्” (४ ३ ११) इति भगवता भाष्यकृतोक्तत्वात् ॥

गताः कलाः पञ्चदश प्रतिष्ठा देवाश्च सर्वे प्रतिदेवतासु ।

मुच्यमानजीवोपकारिका, ‘स प्राणमसृजत प्राणाच्छब्दाम्’ इत्यादि-
प्रश्नोपनिषदुक्तप्राणादिनामा-तपोऽशकलामध्ये कर्मव्यतिरिक्ता पञ्चदश
कला स्वस्वप्रकृतिषु संश्लेषविशेषयुक्ता भवन्ति । देवा वागादीन्द्रियाणि

६ अयं तैत्तिरीयेऽपि । विवृत इति । तत्र करिष्यमाणस्य
विमर्शस्य प्रतिज्ञा अदृश्यत्वाधिकरणे गृह्येत्यपि ध्येयम् ॥

७ श्रुतप्रकाशिकायाम्, ‘मुक्तात्मपरित्यक्तदेहेन्द्रियतदभि-
मानिदेवतादीनामितरचेतनाचेतनवत् प्रलये परमात्मनि लयपर, न
तु मोक्षपर, मुक्ती कलाशब्दोक्तभूतेन्द्रियाणां परमात्मना ऐक्या
पत्यभावात् इत्युक्त्या पञ्चदश कला — पञ्च भूतानीन्द्रियाणि चेति
ज्ञायते । अद्यापि तद्भाष्य कलापदेन भूतेन्द्रियग्रहणं यत्र कश्चित्
परोक्तमन्यारह्यं तद्द्रष्टव्यमपरम् । न तु तर्थाशङ्क्योऽभिमतः । अस्य पक्षे
इन्द्रियाणामेकादशतया षोडश कला इत्येव यत्तद्व्यत्वात् । अतः
षोडशकलत्वप्रदर्शकप्रश्नोपनिषद्वचनकण्ठोक्तकलाविषयतया यथा
शाङ्करमेवात्र व्याख्यातम् । ननु कलाशब्देनैवेन्द्रियाणां गृहीतत्वात्
देवाश्चेत्यादिना किमुच्यते ॥ उच्यते — पूर्वैवेन्द्रियादिगतदेवतानि य-
मन्यापाराणां प्रतिनियतदेवताप्राप्तिरित्यत इति । अत्र ‘प्रलये
परमात्मात्मनि लयपर’ इति श्रुतप्रकाशिसंस्कारस्यात् गता इति

तत्तदधिष्ठातृ-आदित्यादिदेवतासु प्रतिष्ठा-ससर्गविशेष गच्छन्ति ,
न तु लीयन्ते । इन्द्रियादीनामाकरूपस्थायित्वात् । 'यथास्य पुरुषस्य
मृतस्याग्निं वागप्येति वात प्राणश्चक्षुरादित्यम्' इत्यादिषु वागादीना-
मग्न्याद्यप्यथवणस्य भाक्तत्वमिति "अग्न्यादिगतिश्रुतेरिति चेन्न, भाक्त-
त्वात्" इति सूतितत्वात् । कर्माणि विज्ञानमयश्च आत्मा परेऽव्यये
सर्वे एकीभवन्ति । यानि च कर्माणि अदत्तफलानि दर्शनसमानाकार-
ज्ञानारम्भसमये, 'क्षमिष्ये' इति सकल्पविषय(यी)भूतानि, तानि
कर्माणि [च] विज्ञानमय आत्मा च 'अक्षरात्परत' इति सर्वस्यात् पर
भूते अव्यये अक्षरे एकीभवन्ति । परमात्मप्रीत्यप्रीतिरूपाणां कर्मणां
तत्तैकीभावः तद्धर्मभूतज्ञाने लय एव । जीवस्यैकीभावो नाम नाम-
रूपात्मकमेदकाकारप्रहाणम् । कर्मणा नाशात् कलानां मुच्यमानं प्रति
नोपकरणत्वमिति भावः ॥ ७ ॥

कप्रत्ययबलाच्च मन्त्रेऽस्मिन् विशिष्टमेक वाक्यम्-उपादानेषु प्रतिष्ठा
गता पञ्चदश कला , प्रतिदेवतासु प्रतिष्ठा गता देवा , कर्माणि
विज्ञानमयश्चासर्वे परमात्मन्येकीभवन्तीत्येयरूपमिति प्रतीयते । तथा च
विज्ञानमये मुक्ते तदीयानि कलादीनि कथमप्रतिष्ठन्ति इति प्रश्ने
तस्य परमात्मना एकीभावे तेषां कश्चित् काल निर्व्यापारतया स्थित्वा
प्रलये तत्रैव एकीभावः कर्मणामात्मनश्चैव तदैव एकीभाव इति
समाहितमिति । मूले प्रतिष्ठा इति बहुवचनं देवमेदेन प्रतिष्ठाव्यक्ति-
भेदात् । जात्येक्यादेकरचनेनानुवादो भाष्ये । सच इति पुष्टिर्हो-
चित्यम्—"एतेन कर्माणि गुणाश्च व्याख्याता " इति वैशेषिक-
दर्शनरसायनेऽस्मदीये द्रष्टव्यम् ।

यथा नद्यः स्यन्दमानास्समुद्रे अस्तं गच्छन्ति नामरूपे विहाय ।
तथा विद्वान् नामरूपाद्विमुक्तः परात्परं पुरुषमुपैति दिव्यम् ॥ ८ ॥

तदेवोत्तरमन्त्रेण विशदयति—यथा नद्यः स्यन्दमानाः समुद्रे

अस्तं गच्छन्ति नामरूपे विहाय । यथा गङ्गायमुनासरस्वत्यादिनद्य
स्वोत्पत्तिस्थानेभ्यः प्रसृता गङ्गायमुनासरस्वत्यादीनि नामानि शुक्लकृष्ण
लोहितादीनि रूपाणि च विहाय समुद्रे एकनामिव भजन्ते । तथा
विद्वान्नामरूपाद्विमुक्तः परात्परं पुरुषमुपैति दिव्यम् । विद्वान्
तद्वदेव भेदकैर्नामरूपादिभिर्विमुक्तः सन्, “द्वियो ह्यमूर्त् पुरुष”
इति मन्त्रप्रतिपाद्य पुरुषं प्राप्नोति । यथा नदीसमुद्रजलयोर्यस्तुनो
नैक्यम्, अपि तु भेदकाकारप्रहाणमात्रम्—एवमिहापि मुक्तस्य पर
मात्मना, पूर्वमुक्तात्मभिरपि नैक्यम्, अपि तु परममाभ्यमात्रम् । अत
एव कठवल्ल्याम्, “शुद्धे शुद्धमासितं तादृगेव भवति” इति सादृश्य
मेवोक्तम्; न तु तद्भावं ॥

ननु अवयवानिरिक्तावयव्यन्तराभाववादिनाम् परस्परसदृशानां
घटावयवानां भिन्नानामेव सनामेकत्वावस्थाश्रयत्वम्, कुण्डलकटका
दीनां मूषानिक्षिप्तानामग्निनापद्रुतानां वस्तुनो भिन्नानामप्येकत्वावस्था
श्रयत्ववन् नदीसमुद्रजलयोरपि परस्परमिलितयोः ससर्गिद्रव्ययोरैकत्वा
वस्थाश्रयत्वमस्ति । ततश्च निर्विशेषत्रैकनामपत्तिरेव परममुक्तिरिति चेत्त —
निर्गुणविद्याश्रेष्ठत्वेन पराभिमतया प्रजापतिविद्यायामपि, ‘स तत्त
प्रेषति’ इति मुक्तत्रयगोपधाराधेयभावप्रयत्नात् । सत्यकामसत्यमकरूप-
त्वादिरूपधर्माणां मुक्तायेव आभिर्भास्य निर्गुणविद्याफलत्वेन ‘उत्तराद्ये-

स यो ह वै तत् ब्रह्म वेद, ब्रह्मैव भवति । नास्याब्रह्मवित् कुले भवति ।

दाविर्भूतस्वरूपस्तु' इत्यत्र परैरप्यङ्गीकृतत्वात् । न च सत्यकामत्व च जीवस्य स्वरूपमात्रमिति शक्यते वक्तुम् । कामशब्दोदिताना कामनाविषयसृज्यपदार्थानाम्, सकलपशब्दोदितस्य तत्सृष्टिहेतुमायावृत्तिविशेषस्य च स्वरूपाद् बहिर्भावावश्यभावात् । तेषां च मुक्तावाविर्भावे कथं निर्विशेषतापत्तिः । अनाविर्भावे च प्रजापतिविद्यायाम्, 'य आत्माऽपहतपाप्मा' इत्यादिना गुणाष्टकोपदेशवैयर्थ्यम् । न हि प्रजापतिविद्यायां गुणाष्टकोपदेशस्योपासनार्थत्वं सम्भवति, परेस्तत्रोपासनाविध्यङ्गीकारात् । नापि तदवगत्यर्थ उपदेशः । मुक्त्यावगतं शुद्धं ब्रह्मनिषेवत्वात् । तत्त्वमसीत्युपदेशस्थले ब्रह्मणो जगदुपादानत्वादिवर्णनस्याधारोपापवादन्यायेन निष्प्रपञ्चत्वबोधनार्थनयेवात्र प्रकारान्तरेण सार्थकत्वोपादनायोगात् । नापि प्रवर्त्यन्त्युत्पादनार्थं, गुणकीर्तनस्य निर्गुणविद्याश्च्युत्पादकत्वासम्भवात् । अतो निर्गुणविद्याप्रकरणे अपहतपाप्मत्वाद्युक्ते आविर्भविष्यन्त्या तद्वोधनार्थत्वेव साफल्यं वाच्यम् । अतश्च मुक्तौ निर्विशेषब्रह्मभावापत्तिकथनमसंगतम् ॥ ८ ॥

स, यो ह वै तत् परमं ब्रह्म वेद, ब्रह्मैव भवति । य एतत् परमं ब्रह्म वेद वेदने ध्यानविश्रान्तं ध्यानं श्रान्तं ध्रुममृती । सा च दृष्टित्वमभ्येति दृष्टिर्भक्तित्वमृच्छति ॥" इत्युक्तरीत्या प्रीतिरूपापन्नदर्शनसमानाकारोपासनयुक्तो भवति, स ब्रह्मैव भवति आविर्भूतनामरूपो भवतीत्यर्थः । आनुपञ्चिकं प्रयोजनमाह—नास्याब्रह्मवित् कुले भवति ।

तरति शोकम्, तरति पाप्मानम्। गुहाग्रन्थिभ्यो विमुक्तोऽमृतो भवति।

तदेतद्वचाभ्युक्तम्—(तदेव श्लोकः)

क्रियावन्तः श्रोत्रियाः ब्रह्मनिष्ठाः स्वयं जुह्वते एकर्षिं श्रद्धयन्तः ।

तेषामेवैतां ब्रह्मविद्यां वदेत शिरोव्रतं विधिवद् यैस्तु चीर्णम् ॥ १० ॥

अस्य कुले अवज्ञावित् न भवनीत्यर्थः। तरति शोकं तरति पाप्मानम् ।

स्पर्शोऽर्थः । गुहाग्रन्थिभ्यो विमुक्तोऽमृतो भवति ॥ त्रिगुणात्मक-

प्रकृतिकारितरागद्वेषादिभ्यो विमुक्तः सन् आविर्भूतगुणाष्टको भवति॥९

तदेतद्वचाभ्युक्तम् । एतद्विद्यासंप्रदानमभिमुखीकृत्य ब्रह्म-

न्तेणोक्तम् । क्रियावन्तः श्रोत्रिया ब्रह्मनिष्ठाः स्वयं जुह्वते एकर्षिं

श्रद्धयन्तः । नित्यनैमित्तिकक्रियायुक्ताः अधीतवेदाः ब्रह्म वुमुत्सवः

एकर्षिशब्दितमग्निहोत्रं स्वयमेव जुह्वतीत्यर्थः । एकर्षिश्चात्र साध्य-

त्वादग्निहोत्रस्यैकर्षित्वमित्यर्थः । यद्वा एकधासावृषिश्च । मुख्यर्षिः

परमात्मा ; “तथा प्राणाः” इत्यत्र, “ऋषिशब्दश्च सर्वज्ञे तस्मिन्नेव

युज्यते” इति भाषितत्वात् । श्रद्धयन्तः तत्र श्रद्धायुक्ताः इत्यर्थः ।

तेषामेवैतां ब्रह्मविद्यां वदेत शिरोव्रतं विधिवद् यैस्तु चीर्णम् ॥

अत्र विद्याशब्दो ग्रन्थसंदर्भे वर्तते । तेषामेवैतां ब्रह्मप्रतिपादिकां वेद-

रूपां प्रवृत्त्यात् ; यैः शिरस्यङ्गारपात्रधारणलक्षणमार्धवर्णिकानां वेदमन-

त्वेन प्रमिदं यथाशास्त्रमनुष्ठितमित्यर्थः । अयं चार्थः “स्वाध्यायस्य

तथात्वे हि—”इति सूत्रभाष्ये स्पष्टः ।

१०. आचर्यणिक्कानामेकर्षिनामर्षकाभिरथयेशितायां प्रसिद्धः ।

अत्र एकर्षिमिति द्वितीयान्तर्त्याचित्याय अग्निहोत्रमित्युक्तम् ।

द्वितीयव्याख्याने श्रद्धयन्त इत्येतान्ययो विवक्षितः ॥

इत्थं हि तदधिकरणम्—नानाशाखास्वाज्ञातानि वैश्वनराक्षरोपासादीनि
 अभ्यासप्रकरणान्तराभ्या मिद्यन्ते । इतरथा पुनश्च वणलक्षणाभ्यासस्य
 प्रकरणान्तरस्य च वैयर्थ्यप्रसङ्गात् इति शाखान्तराधिकरणपूर्वपक्षन्यायेन
 पूर्वपक्षे प्राप्ते—“सर्ववेदान्तप्रत्यय चोदनाद्यविशेषात्” । सर्ववेदान्तेषु
 प्रतीयमानं वैश्वानराद्युप्राप्तिरूपफलसंयोगोऽप्यविशिष्टः । उपास्यरूपमप्य-
 विशिष्टम् । वैश्वानरविद्येति समाख्याऽप्यविशिष्टा । अतः “एकं वा
 संयोगरूपचोदनाख्याऽविशेषात्” इति शाखान्तराधिकरणसिद्धान्तमूलो-
 क्तन्यायेनोपासनैक्यमेव स्वीकर्तव्यम् । “भेदाच्चेति चेत् एकस्यामपि” ।
 शाखान्तरेऽभ्यासप्रकरणान्तरवशेन विद्याभेदावश्यम्भावात् न विद्यैवम्,
 विद्यैक्ये पुनश्च वणवैयर्थ्यप्रसङ्गादिति चेत्—एकस्यामपि विद्यायामप्येत-
 भेदात् पुनश्च वणसार्थक्योपपत्तेः न विद्याभेदः । ननु विद्यैवये मुण्डकाम्नाता-
 क्षरविद्यायाः शाखान्तराधीताक्षरविद्यैवयेन, तेषामेवैतां ब्रह्मविद्यां वदेत्
 शिरोव्रतं विधिवद् यैस्तु चीर्णम् इत्यार्थर्णिकमात्रानुष्ठेयशिरोक्ता-
 ङ्गत्वे शाखान्तराधीताक्षरविद्याया अपि स्यात् । न च इष्टपतिः ।
 शिरोक्तशून्यानाम् अनार्थर्णिकानामक्षरविद्यानिष्ठा न स्यात् । अतः
 आर्थर्णिकमात्रानुष्ठेयशिरोव्रताङ्गमुण्डकाम्नाताक्षरविद्यायाः शाखान्तरा-
 धीताक्षरविद्या भिद्यत इत्यभ्युपगन्तव्यमिति चेत्—तत्राऽऽह—
 “स्वाध्यायस्य तथात्वे हि समाचारेऽधिकाराच्च सर्ववच्च तन्नियमः” ।
 तथात्वं इति निमित्तसप्तमी । स्वाध्यायस्य तथात्वसिद्ध्यर्थम् अध्य-
 यनजन्यसंस्कारभावावसिद्ध्यर्थं शिरोव्रताङ्गाध्ययनेनोपनिषद् रूपस्वाध्या-
 यस्य संस्कारो भवति । उपनिषदध्ययनाङ्गं शिरोव्रतम् ; न विद्याङ्गम् ।

प्राप्ते—‘अदृश्यत्वादिगुणको धर्मोक्ति’, ‘विशेषणभेदव्यपदेशाभ्या च नेतरौ’, ‘रूपोपन्यासाच्च’ इति त्रिभि सूत्रै सिद्धान्त कृत ।

तेषा चायमर्थ — अदृश्यत्वादिगुणक परमात्मैव , तद्वर्माणाम् सर्वज्ञत्वादीना ‘य सर्वज्ञ सर्ववित्’ इत्यादिवाक्येनात्र प्रकरणे उक्तत्वात् । एकविज्ञानेन सर्वविज्ञानप्रतिज्ञादिना सिद्धेन चेतनाचेतनात्मक-निखिलप्रपञ्चोपादानत्वेन मृतयोन्यक्षरस्य विशेषणात्, ‘अक्षरात्परत पर’ इति प्रकृतिजीवाभ्या भेदव्यपदेशाच्च मृतयो-न्यक्षर परमात्मैव । न च अक्षरात्परत इति पञ्चम्यो सामानाधिकरण्यात् स्वकार्यवर्गापेक्षया परभूतादक्षरशब्दितात् अन्याकृतात् परत्वेन तद्वेदसिद्धावपि न जीवभेद सिध्यतीति वाच्यम्—सामानाधिकरण्ये सति परत्वावधिसमर्पक स्वकार्यवर्गावाचिपदान्तराध्याहारप्रसङ्गात् । वैयधिकरण्यपक्षेऽध्याहाराभावात् । जीवादपि वैलक्षण्यप्रतिपादकत्वेन सार्थव्यसमवे परतःपदस्य सामानाधिकरण्याश्रयणेन स्वकार्यवर्गपरत्वानुवादस्य निष्प्रयोजनत्वाऽऽश्रयणायोगात् । न च अक्षरात्परस्य पुरुषस्य परमात्मत्वे मृतयोन्यक्षरस्य कथं परमात्मत्व सिध्येदिति वाच्यम्—अक्षरात्परत इति निर्दिष्टस्याक्षरस्य, ‘अथ परा यथा तदक्षरमधिगम्यते’, ‘तथाऽक्षरात् समवनीह विधम्’, ‘तथाऽक्षराद्विविधा सोम्य भावा’, ‘येनाक्षर पुरप चेद सत्यम्’ इति वाक्यनिर्दिष्टमृतयो-न्यक्षरापेक्षया भिन्नत्वात् । न च तत्र प्रमाणमात्र , दिव्यो ह्यमूर्त पुरुष स चाद्याभ्यन्तरो ह्यज । अप्राणो ह्यमना शुभ्र’ इति पूर्वसदर्भप्रतिपादितविशेषणविशिष्ट मृतयोन्यक्षरं स इति पदेन परामृश्य तस्य अक्षरात्परत परत्वमिधानात् । न हि

तस्यैव तत् परत परत्व संभवति । अतः 'अक्षरात्परत पर' इति वाक्यस्य मक्षरपदमव्याकृताभिधायि, न तु भूतयोन्यक्षराभिधायि ॥ 'अग्निर्मूर्धा चक्षुषी चन्द्रसूर्यो' इति भगवत्सबन्धिनया प्रसिद्धस्य रूपस्य भूत योन्यक्षरसबन्धितयोपन्यासाच्च, 'पुरुष वेद सत्यम्', 'दिव्यो ह्यमूर्त पुरुष' इति भगवदसाधारणपुरुषशब्दाभ्यासाच्च परमात्मैवान्न प्रतिपाद्यत इति ।

द्युम्वाद्याधिकरणम्—तथा "यस्मिन् द्यौः" इति वाक्ये, "ओत मन सह प्राणैश्च सर्वे" इति मन प्राणसबन्धित्वप्रतिपादनात्, 'अरा इव रथ नाभौ सहता यत्त नाढ्य स एषोऽन्तश्चरते बहुधा जायमान' इति जीव-लिङ्गाच्च भूतयोन्यक्षरप्रकरणं भङ्गत्वा जीवपरत्वमेवास्य संदर्भस्याऽऽश्रय-णीयमिति पूर्वपक्षे प्राप्ते—“द्युम्वाद्यायतन स्वशब्दात्”, “मुक्तोपसृप्यव्य-पदेशाच्च”, “नानुमानमतच्छब्दात् प्राणमृच्च”, “भेदव्यपदेशात्”, “प्रकरणात्” “स्थित्यदनाभ्या च” इति षड्भिः सूत्रैः सिद्धान्तं कृतम् ।
अयमर्थः—द्युम्वाद्यायतने परमात्मा । 'अमृतस्यैष सेतुः' इति मोक्षपद-त्वलक्षणासाधारणशब्द(धर्मशब्दः)श्रवणात् । व्यापकत्वार्थस्याऽऽत्म-शब्दस्य च श्रवणात् । 'नामरूपाद्विमुक्तं परात् परं पुरुषमुपैति दिव्यम्' इति परमात्मासाधारणमुक्तप्राप्यत्वव्यपदेशाच्च परमात्मैव । अनुमानम्=आनुमानिकं प्रधानमस्मिन् प्रकरणे यथा तत्प्रतिपादकशब्दाभावान्न प्रतिपाद्यम्, एव प्राणमृत-जीवोऽपि तत्प्रतिपादकशब्दाभावान्न प्रतिपाद्यः । 'जुष्टं यदा पश्यत्यन्यमीशम्' इति प्रकरणप्रतिपाद्यत्वेशस्य जीवभेदव्य-पदेशाच्च । भूतयोनिप्रकरणाच्च । 'तयोरेन्य पिप्पल स्वाद्वत्त्यनभ्रान्तयो अभिचाकशीति' इति जीवस्य कर्मफलभोक्तृ(लातृ)त्वम्, परमात्मनस्तु

प्राप्ते—‘अदृश्यत्वादिगुणको घर्मोक्तिः’, ‘विशेषणभेदव्यपदेशाभ्यां च नेतरौ’, ‘रूपोपन्यासाच्च’ इति त्रिभिः सूत्रैः सिद्धान्तः कृतः ।

तेषां चायमर्थः—अदृश्यत्वादिगुणकः परमात्मैव ; तद्धर्माणां सर्वज्ञत्वादीनां ‘यः सर्वज्ञः सर्ववित्’ इत्यादिवाक्येनात्र प्रकरणे उक्तत्वात् । एकविज्ञानेन सर्वविज्ञानप्रतिज्ञादिना सिद्धेन चेतनाचेतनात्मक-निखिलप्रपञ्चोपादानत्वेन मृतयोन्यक्षरस्य विशेषणात्, ‘अक्षरात्परतः परः’ इति प्रकृतिजीवाभ्यां भेदव्यपदेशाच्च मृतयोन्यक्षरं परमात्मैव । न च अक्षरात्परत इति पञ्चम्योः सामानाधिकरण्यात् स्वकार्यवर्गपेक्षया परमृतादक्षरशब्दितात् अग्याकृतात् परत्वेन तद्वेदसिद्धावपि न जीव-भेदः सिध्यतीति वाच्यम्—सामानाधिकरण्ये सति परत्वावधिसमर्पक-स्वकार्यवर्गवाचिपदान्तराध्याहारप्रसङ्गात् । वैयधिकरण्यपक्षेऽध्याहाराभावात् । जीवादपि वैलक्षण्यप्रतिपादकत्वेन सार्धवयसंभवे परतःपदस्य सामानाधिकरण्याश्रयणेन स्वकार्यवर्गपरत्वानुवादस्य निष्प्रयोजनत्वाऽऽश्रयणायोगात् । न च अक्षरात्परस्य पुरुषस्य परमात्मत्वे मृतयोन्यक्षरस्य कथं परमात्मत्वं सिध्येदिति वाच्यम्—अक्षरात्परत इति निर्दिष्टस्याक्षरस्य, ‘अथ परा यथा तदक्षरमधिगम्यते’, ‘तथाऽक्षरात् संभवतीह विश्वम्’, ‘तथाऽक्षराद्विविधाः सोम्य भावाः’, ‘येनाक्षरं पुरुषं वेद सत्यम्’ इति वाक्यनिर्दिष्टमृतयोन्यक्षरापेक्षया भिन्नत्वात् । न च तत्र प्रमाणाभावः ; दिव्यो ह्यमूर्तः पुरुषः स बाह्याभ्यन्तरो ह्यजः । अप्राणो ह्यमनाः शुभ्रः’ इति पूर्वसंदर्भप्रतिपादितविशेषणविशिष्टं मृतयोन्यक्षरं स इति पदेन परामृश्य तस्य अक्षरात्परतः परत्वाभिधानात् । न हि

तस्यैव ततः परतः परत्वं संभवति । अतः 'अक्षरात्परतः परः' इति वाक्यस्य मक्षरपदमव्याकृताभिधायि ; न तु भूतयोन्यक्षराभिधायि ॥ 'अग्निर्मूर्धा चक्षुषी चन्द्रसूर्यौ' इति भगवत्संबन्धितया प्रसिद्धस्य रूपस्य भूत-
योन्यक्षरसंबन्धितयोपन्यासाच्च, 'पुरुषं वेद सत्यम्', 'दिव्यो ह्यमूर्तः पुरुषः' इति भगवदसाधारणपुरुषशब्दाभ्यासाच्च परमात्मैवात्र प्रतिपाद्यत इति ।

द्युम्बाद्याधिकरणम्—तथा "यस्मिन् द्यौः" इति वाक्ये, "ओतं मनः सह प्राणैश्च सर्वैः" इति मनःप्राणसंबन्धित्वप्रतिपादनात्, 'अरा इव रथ-
नाभौ संहता यत्त नाढ्यः स एषोऽन्तश्चरते बहुधा जायमानः' इति जीव-
लिङ्गाच्च भूतयोन्यक्षरप्रकरणं भङ्क्त्वा जीवपरत्वमेवास्य संदर्भस्याऽऽश्रय-
णीयमिति पूर्वपक्षेभास्ते—"द्युम्बाद्यायतनं स्वशब्दात्", "मुक्तोपसृप्यव्य-
पदेशाच्च", "नानुमानमतच्छब्दात् प्राणभृच्च", "भेदव्यपदेशात्",
"प्रकरणात्" "स्थित्यदनाभ्यां च" इति षड्भिः सूत्रैः सिद्धान्तः कृतः ।
अयमर्थः—द्युम्बाद्यायतनं परमात्मा । 'अमृतस्यैव सेतुः' इति मोक्षप्रद-
त्वलक्षणासाधारणशब्द(धर्मशब्द!)श्रवणात् । व्यापकत्वार्थस्याऽऽत्म-
शब्दस्य च श्रवणात् । 'नामरूपाद्विमुक्तः परात् परं पुरुषमुपैति दिव्यम्'
इति परमात्मासाधारणमुक्तप्राप्यत्वव्यपदेशाच्च परमात्मैव । उपनिष-
आनुमानिकं प्रधानमस्मिन् प्रकरणे यथा तत्प्रतिपादकशब्दाभावात्
प्रतिपाद्यम्, एवं प्राणभूत-जीवोऽपि तत्प्रतिपादकशब्दाभावात् प्रतिपाद्यः ।
'जुष्टं यदा पश्यत्यन्यमीशम्' इति प्रकरणप्रतिपाद्यस्यैव जीवभेदव्य-
पदेशाच्च । भूतयोनिप्रकरणाच्च । 'तयोरन्यः पिप्पलं दित्यनश्नन्नयो
अमित्राकशीति' इति जीवस्य कर्मफलभोक्तृ(लातृ)म्, परमात्मनस्तु

नमः परमऋषिभ्यो नमः परमऋषिभ्यः ।

इति तृतीयमुण्डके द्वितीयः खण्डः ॥

मुण्डकोपनिषत् संपूर्णा ॥

भद्रं कर्णेभिः—इति च शान्तिः ॥

॥ शुभमस्तु ॥

—:***:—

तदन्तरेण शरीरेऽवस्थानमिति परमात्मन एव प्रकरणतात्पर्यपर्यवसान-
भूमितया (ताया) आविष्कृतत्वाच्च परमात्मैव मुण्डकोपनिषत्प्रतिपाद्य इति ।

अतश्च मुण्डकोपनिषद् भगवत्परेति सिद्धम् ।

इयं ब्रह्मविद्या येभ्यो ब्रह्मादिभ्यः पारम्पर्येण प्राप्ता, तान् नमस्यति—

नमः परमऋषिभ्यो नमः परमऋषिभ्यः ।

द्विवचनमादरार्थं विद्यासमाप्त्यर्थं च ॥ ११ ॥

क्षेमाय यः करुणया क्षितिनिर्जराणां

तस्यैव ततः परतः परत्वं संभवति । अतः ‘अक्षरात्परतः परः’ इति वाक्यस्य मक्षरपदमव्याकृताभिधायि ; न तु मृतयोन्यक्षराभिधायि ॥ ‘अमिर्मूर्धा चक्षुषी चन्द्रसूर्यौ’ इति भगवत्संबन्धितया प्रसिद्धस्य रूपस्य मृत-योन्यक्षरसंबन्धितयोपन्यासाच्च, ‘पुरुषं वेद सत्यम्’, ‘दिव्यो ह्यमूर्तः पुरुषः’ इति भगवदसाधारणपुरुषशब्दाभ्यासाच्च परमात्मैवात्र प्रतिपाद्यत इति ।

द्युम्बाद्याधिकरणम्—तथा “यस्मिन् द्यौः” इति वाक्ये, “ओतं मनः सह प्राणैश्च सर्वैः” इति मनःप्राणसंबन्धित्वप्रतिपादनात्, ‘अरा इव रथ-नाभौ संहता यत्र नाड्यः स एषोऽन्तश्चरते बहुधा जायमानः’ इति जीव-लिङ्गाच्च मृतयोन्यक्षरप्रकरणं भङ्गत्वा जीवपरत्वमेवास्य संदर्भस्याऽऽश्रय-णीयमिति पूर्वपक्षेप्राप्ते—“द्युम्बाद्यायतने स्वशब्दात्”, “मुक्तोपसृप्यव्य-पदेशाच्च”, “नानुमानमतच्छब्दात् प्राणमृच्च”, “भेदव्यपदेशात्”, “प्रकरणात्” “स्थित्यदनाभ्यां च” इति षड्भिः सूत्रैः सिद्धान्तः कृतः । अयमर्थः—द्युम्बाद्यायतनं परमात्मा । ‘अमृतस्यैव सेतुः’ इति मोक्षपद-स्वलक्षणासाधारणशब्द(धर्मशब्दः)श्रवणात् । व्यापकत्वार्थस्याऽऽत्म-शब्दस्य च श्रवणात् । ‘नामरूपाद्विमुक्तः परात् परं पुरुषमुपैति दिव्यम्’

प्रमाणाकरः

अक्षय्यं ह वै अ. धौ. ८-१-१
 अग्न्यादिगति ब्र. सू. ३१४
 अजायमानः तै. आ. ३-१३ ३
 अद्यतेऽति च तै. आन. २-२
 अधिभूः अमर. ३-१
 अन्यतरकर्मजः वैशे. द. ७-२
 अव्यक्तं पुरुषे भा. शा. ३३९-३१
 अश्व इव छा. ८-१३-१
 असद्वा इदं शत. ब्रा. ६-१-१
 असौ वै लोकः वृ. ८-२ ९
 अस्मिन्-श्रुत. प्र. संगतिविशेषेण
 विशिष्टकर्मार्थभाष्यघटे.
 अहमेकः अर्थशिरः १
 आकाशवत् पु. २४८
 आनीदवातं तै. ब्रा. २ ८-९
 ' ऋ. ८ ७-१०
 इयदामननात् ब्र. सू. ३-३
 उत्पत्ति वि. पु. ६-५
 उभयेऽपि हि ब्र. सू. १ १
 ऋतं पिबन्तौ कठ. ३-१
 कं वा पू. मी. सू. २-४-९

एकसद्वैकं वि. पु. २-१२ ४४
 एकः समस्तं वि. पु. २-१६
 एकत्वे सति वे. सं. उदाहृतम्
 एको व्यापी समा वि. पु. २-१४
 केवलमेद श्रीभा. जि. तत्त्वमसि-
 घटान्ते
 काठिन्यवान् वि. पु.
 को भवान् वि. पु. २-१३
 छन्दांसि यजाः श्वे. ३-४
 तत्प्राप्ति वि. पु. ६-५-६१
 तथा प्राणाः ब्र. सू. २-४-१
 तदधिगमे ब्र. सू. ४-१-१३
 तदैरं मदीयं छा. उ. ८-५-३
 तद्यथा रथस्य कौ. प्रत. ६१
 तत एव छा. उ. २-२३-१
 तमः परे देवे सुवा. २
 तस्मिन् यदन्न. छा. ८-१-१
 तस्या हिर तै. आ. १-२७-११५
 तस्यैष एव तै. आन. ६
 ता अन्नं छा. उ. ६-२-४
 तावेवायुत तर्कमापादिग्रन्थोदाहृतं

देहयोगाद्वा ब्र सू ३-२-५
 द्या मूर्धानं स्मृति(श्रीमा १-२)
 द्रव्यासु अम. ३-३ २१३
 द्वे विधे वि. पु ६ ५ ६५
 न तदस्ति गी १८-४०
 न तु दृष्टान्त ब्र. सू २ १ ९
 न संति पु २४०
 निचारय तत् कठ. ३ १५
 नैकस्मिन् ब्र सू ४-२ ६
 परं ज्योति छा उ. ८ ३-४
 पराभिधानात् ब्र सू ३ २ ४
 पात्राभ्याघेदृशदश
 पा. ३-१-१३७
 पारावारे परा अमर. १
 मकृतिर्या वि पु. ६-४-३८
 मकृत्यादिभ्य पा. अ. २ अ वति
 मज्जा च तस्मात् श्वे उ ४
 मतिज्ञाहानि ब्र सू २-३ ५
 मत्यद्वा चातुर्मास्यै पु. २७२
 माज्ञेनात्मना स वृ. ६-३ २१
 माणी अम. १

बहु स्या छा. ६-२-३
 भगवानिति नृ. पु.
 भेदाभेदवादे तु श्रीमा. जि.
 तत्त्वमसि दृष्टान्ते
 मनसश्चेन्द्रि पु ३००
 मनोमय छा ३-१४-२
 यच्चास्येहाम्नि छा ८-१-३
 यत्तास्य पुरुषस्य वृ ५-२-१३
 यथा सौम्य छा ६-१-४
 यथा हि कदली वि. पु.
 ययोर्यनाभि हृदयात् पु. २५०.
 यदग्ने छा. ६-४-१
 यदात्मको र-आ
 यदादित्य गी. १५-१२
 यद्य-योऽस्मि वि पु २.१३.८५
 यमसेतु कठ ३-२
 या वेदवाद्या मनु. १२-९५
 ये चेमेऽरण्ये छा ५-१०-१
 येनाश्रुन छा. ६-१-१
 यो विज्ञाने वृ ५-७-२२
 यच्चमा वाच्य नि-पु

वन्मान्	रघु. २-८	सदेव सोम्य	छा-६-२-१
वाचारम्भणं	छा. ६-१-४	सदैकरूप	वि. पु १-२
वायुश्चान्तरि	बृ. ४-३-३	सन्मूलाः	छा. ६-८-४
वायोरग्निः	तै. उ. २-१	स प्राणम्	प्र. उ. ३
विभाषोभवद्	वार्तिक—	सर्वाणि ह वै	छा. १-९-१
विशेषं च	ब्र. सू. ४ ३.१५	सहस्रस्थूणे	तलवकार
वेदनं ध्यान		सापराये	ब्र. सू. ६-३-२७
वेदैश्च सर्वै.	गी. १५-१५	सोऽनुते	तै आन. १
शुद्धे शुद्धे	कठ. २-१	स्मर्यमाणं	ब्र. सू. १-२
संततं सिराभि	तै. ना १३	स्वाध्यायस्य	ब्र. सू. ३-३-३
स तत्र पर्येति	छा. ८-१२-३	स्वाप्ययात्	ब्र. सू. १-१-१०
सता सोम्य	छा. ६-८-१	हरेर्न किञ्चित्	
सत्यं ज्ञान	तै. आन. १	हिरण्यश्मश्रु	छा. १-६-६

अवधेयम्—यत्न ज्ञातप्राय आकर., तादृशमत्नानेकमुपेक्षितमिति ।

पुरुषनामानि

१. अथर्वा (र्व) ब्रह्मणो ज्येष्ठपुत्र ; २. अङ्गी ; ३. भारद्वाजस्तत्यवाहः ;
४. अङ्गिराः ; ५. शौनको महाशाल .

अपूर्वपदम्

एकपिम् ३१२

शिरोऽनतम् ३१२

॥ शुभमस्तु ॥